

ምዕራፍ ፩

የኢትዮጵያን ጦርነት ለማፋጠን፤ ዱቼ የጦር አዛዥን ለወጠ።

ሙሶሊኒ፤ ከሊግ ኦፍ ኔሽን ጋር ለገጠመው ችግር መፍትሔ የሚሆነው፤ ወደ ኢትዮጵያ የዘመተው ጦር በተቻለ ፍጥነት ድል አድርጎ አገሪቱን በሙሉ ሲይዝ ነው የሚል ዕምነት ስለአደረገበት፤ የመጀመሪያው እርምጃ አዲስ የጦር አዛዥ መመደብ ሆነ። በዚህም መሠረት፤ እ.ኤ.አ ኅዳር 16 ቀን 1935 ዓ.ም ገፍኔ-ል ኤሚሊዮ ደ ቦኖን ሽሮ፤ ማርሻል ፒየትሮ ባዶሊዮን ሾመ።

ከዚህ በፊት በነበረው በምዕራፍ ፩ ላይ እንደተገለጸው፤ የፋሽስት ሠራዊት የመረብን ወሰን ጥሶ በኢትዮጵያ ላይ ጦርነቱን እንዲጀምር ሙሶሊኒ ለዋናው አዛዥ ለገፍኔ-ል ደ ቦኖ ትዕዛዝ በሰጠ ጊዜ፤ « ... ለእርምጃ ፈጣን፤ ለግብህ እርግጠኛ መሆን አለብህ ... » በሚል መመሪያ አስጠንቅቆት እንደነበረ ይታወሳል። ጦርነቱ ከተጀመረ ከአንድ ወር በኋላ ዱቼ ውጤቱን ሲያየው፤ እንደጠበቀው ሆኖ ባለመገኘቱ፤ በአዛዥ በደ ቦኖ ላይ ከፍ ያለ ቅሬታ አደረገበት። እጅግ በተሟላ መሣሪያ የተሰለፈው የፋሽስት ጦር፤ በአምስት ሳምንታት ውስጥ ከመረብ አለፍ ብሎ በሚገኘው በትግራይ ክፍለ ሀገር፤ አድዋንና እንትጮን፤ አዲግራትንና መቀሌን ብቻ መያዙ በቂ ሆኖ አላገኘውም። ከኢትዮጵያ በኩል የተዘጋጀ የመከላከያ ኃይል በሌለበት ክፍለ ሀገር እራት ከተሞችን ለመያዝ፤ ገፍኔ-ል ደ ቦኖ አምስት ሳምንታት ከፈጀበት፤ በመላ ኢትዮጵያ ተዋግቶ ድል ለማድረግ አምስት ዓመታት ያስፈልገዋል ማለት ነው ? የሚል ትችት እስከ መናገር ደርሶ ነበር። ከዚህ በላይ ደግሞ፤ ኤሚሊዮ ደ ቦኖ መቀሌን ከያዘ በኋላ፤ ለቤኒቶ ሙሶሊኒ በላከው ቴሌግራም፤ « ... ወደ ሌላው የኢትዮጵያ ግዛት የምናደርገው ዘመቻ፤ በተረጋገጡ መረጃዎች የተደገፈና በብርቱ ጥንቃቄ መከናወን ስላለበት ጊዜ ያስፈልገናል ... » የሚል ሐሳብ በማቅረቡ፤ ዱቼን የሰለጠነ አበሳጫው። ወዲያውም፤ ለጦሩ ዋና አዛዥ የሽረቱን ዜና ከማብሰሩ በፊት፤ በታላቁ የፋሽስት ምክር ቤት (Le Grand Conseil Fasciste) አባል ለሆኑት ዋና ዋና ሰዎች በገፍኔ-ል ደ ቦኖ ላይ የሚከተሉትን ምክንያቶች ደርድሮ፤ የመጨረሻ ውሳኔውን አስታወቃቸው።

1. ጦርነቱን እንደጀመረ፤ አድዋንና አዲግራትን በእጁ ካደረገ በኋላ፤ ወዲያውኑ መቀሌን እንዲይዝ የሰጠሁትን መምሪያ ችላ ብሎ ሲያመነታ፤ ብዙ ቀናቶች በከንቱ አጠፋ።
2. መቀሌን ከያዘ በኋላ ደግሞ፤ ሳይውል ሳያድር "ጦርን ወደ አላጌ እንድትመራ ይሁን " ብዬ የሰጠሁትን ትዕዛዝ ለመቀበል ፈቃደኛ ባለመሆኑ፤ አጥጋቢ ያልሆኑ ምክንያቶች እየሰጠ እስካሁን ቆየ።

3. ከብዙ ወራት ጀምሮ ጦራችን በሚገባ ከተዘጋጀ በኋላ፤ ለደ ቦና ደጋግሜ ያስጠነቀቅኩት፤

ሀ/ የኢትዮጵያ መገንጠያ የመከላከያ ኃይሉን ያሳደራጀ ስለሆነ፤ ጦራችን በፍጥነት እየተገዘ፤ መላ ኢትዮጵያን ለመያዝ ከዛሬው ሰዓት የተሻለ ዕድል አለመኖሩን፤


ለ/ በሊግ አፍ ኔሽን በኩል የሚደርስብንን ጉዳት ለመቋቋምና ለዘለቄታውም ችግራችንን ለማስወገድ የምንችለው፤ ጦራችን በተቻለ ፍጥነት ኢትዮጵያን በሙሉ ይዞ ሲገኝ መሆኑን፤

ሐ/ ወደ ኢትዮጵያ ያሰማራነው ጦር እርምጃውን ካላፋጠነና ድልን በቶሎ ካልተቀዳጀ፤ የዛሬ ዐርባ ዓመታት የደረሰብን የአድዋ ውርደት ሊደገም እንደሚችል፤ በሚገባ ዘርዘሪ ነገራዎቻችን፡፡ የተሟላም ጦር አሰናድቼ ሰጥቻለሁ፡፡ ያጣሁት መምሪያ ተቀባይና ፈጻሚ ነው፡፡ ስለዚህ፤ በዛሬው ዕለት (ኅዳር 16 ቀን 1935 ዓ.ም) ገሪኤራል ፒየትሮ ባዶሊዮን ከማርሻል የክብር ማዕረግ ጋር በገሪኤራል ኤሚሊዮ ደ ቦና ቦታ የጦራችን ዋና አዛዥ አድርጌ ሾሜዋለሁ፡፡ ... » ሲል፤ በይፋ መገለጫ ሰጠ፡፡

ኤሚሊዮ ደ ቦና ባላሰበውና ባልጠበቀው ሰዓት፤ ከዲክታተሩ መሪው ይህን የመሰለው አስደንጋጭ ቴሌግራም ሲደርሰው፤ ለጊዜው እውነት ይሆን ወይ ? ብሎ ማመን ቢያቅተውም፤ ሊሆን አይችልም፤ በሚል ተስፋም ራሱን ማታለል አልሞከረም፡፡ ይህ አሳዛኝ እርምጃ ተወስዶበት ከመቀሌ በአሥመራ በኩል ሮም ከተመለሰ በኋላ፤ ለአንዳንድ የቅርብ ወዳጆቹ እንደገለጸው፤ « ... ይህች ኅዳር 16 ቀን 1935 ዓ.ም ከዳቼ የተላከችልኝ ቴሌግራም፤ በሕይወቴ የማልረሳት ትልቅ ጠባላ የተወችልኝ ነች ... » ብሏል፡፡ ይህ ያልጠበቀው ሽረት፤ ከመጠን በላይ ስሜቱን ነክቶት ሳይረሳው ቢኖርም፤ ከዘጠኝ ዓመታት በኋላ ደግሞ፤ ጥር 11 ቀን 1944 ዓ.ም ዳቼ ሙሶሊኒ ኤሚሊዮ ደ ቦናን ተቃዋሚዬ ሆኗል በማለት፤ በምን አኳኒን በሕይወቴ ላይ ፈርዶ ከዚህ ዓለም እንዳሰናበተው ሲታይ፤ ለሚቹ ሳይሆን ለቀሪው ምን ያህል የበለጠ አሳዛኝ እንደሆነ ታሪኩ ወደፊት ይቀርባል፡፡

ኤሚሊዮ፤ ቤኒቶን በዕድሜ አሥራ ሰባት ዓመት ይበልጠዋል፡፡ ሁለቱ ሰዎች በሚገባ የተዋወቁትና የወዳጅነት ግንኙነት የጀመሩት፤ እ.ኤ.አ በ1919 ዓ.ም ከመጀመሪያው የዓለም ጦርነት ፍጻሜ በኋላ ነው፡፡ በጦርነቱ ዘመን፤ ሙሶሊኒ ምንም እንኳን በፖለቲካ በጥባቄነቱና በጋዜጠኝነቱ የታወቀ ቢሆንም፤ የዘመተው በአሥር አለቃ (Caporal) ማዕረግ ስለሆነ፤ በዚያን ሰዓት ለሜጀር ጆነራልነት ደረጃ የተቃረበውን ብሪጋድየር ደ ቦናን የመተዋወቅ ዕድል አላገኘም፡፡ ከጦርነቱ ፍጻሜ በኋላ፤ ሙሶሊኒ የፋሽስትን ፓርቲ ሚላኖ ላይ በይፋ ሲያቋቁም፤ ከጦር ሠራዊቱ መካከል ደጋፊዎቹ ሆነው ከተመዘገቡት ከፍተኛ መኩንኖች አንዱ፤ ሜጀር ጆነራል ኤሚሊዮ ደ ቦና ነበር፡፡ ከዚያን ጊዜ ጀምሮ የሁለቱ ሰዎች መግባባትና ግንኙነት እየጠነከረ ሲሄድ፤ ሁለት ጨርሶ የማይመሳሰሉ ሰዎች በምን አኳኒን ወዳጆች መሆን ቻሉ ? እየተባለ በብዙ ታዛቢዎች ዘንድ ይተች ነበር፡፡ በልማድ እንደሚታወቀው፤ አንዳንድ ጊዜ ሁለት በብዙ ረገድ የማይመሳሰሉትን ሰዎች የሚያቀራርባቸውና በወዳጅነት የሚያስተሳስራቸው እውነተኛው ምክንያት ምን

የዱቺ መሰሊኒ የጦር አለቆች፤ (ፎቶ ኢ.ጥ.ም.ተ)



ገፍኔራል ኤሚሊዮ ደ ቦኖ



ማርሻል ፒየትሮ ባዶሊዮ፤
(ሕዝባችንን በጋዝና በመርዝ የጨረሰ)



ማርሻል ሮዶልፎ ግራዚያኒ፤
(ሕዝባችንን በግፍና በጭካኔ ያስገደለ)

እንደሆነ ለማወቅ ስለማይቻል፤ የኤሚሊዮና የቤኒቶ ፍቅር ተአምር ነው ከማለት በስተቀር ሌላ ትርጉም አይገኝለትም።

እ.ኤ.አ በጥቅምት 1922 ዓ.ም የፋሽስት ሠራዊቱን አሰልፎ ሥልጣን ለመንጠቅ ዱቺ ከሚላኖ ወደ ሮም ሲመጣ፤ ከዋና ዋና ረዳቶቹና የጉዞው አዘጋጆች ከሆኑት አንዱ፤ ገፍኔራል ኤሚሊዮ ደ ቦኖ ነበር። ሙሶሊኒ በሮማ በሕግ የተቋቋመውን የዲሞክራሲ መንግሥት ሥልጣን ነጥቆ የጣልያን መሪ ከሆነ በኋላ፤ ከ1922 ዓ.ም እስከ 1935 ዓ.ም ድረስ፤ በአሥራ ሦስቱ ዓመታት ውስጥ ደ ቦኖ፤ መጀመሪያ የፖሊስ ሠራዊት ዋና አዛዥ፤ ቀጥሎም የጣልያን ቅኝ ግዛት የነበረችው የሊቢያ ጠቅላይ ገዥ፤ ከዚያም የቅኝ ግዛቶች አስተዳደር የካቢኔ ሚኒስትር ሆኖ፤ ዲክታተሩን በታማኝነት ያገለገለ ሰው ነው።

እ.ኤ.አ በ1932 ዓ.ም ሙሶሊኒ ኢትዮጵያን ወግቶ ቅኝ ግዛቱ ለማድረግ በወሰነ ጊዜ፤ መጀመሪያ በኢትዮጵያ አካባቢ ያለውን ሁኔታ ጉብኝቶ እንዲያጠና፤ ቀጥሎም፤ ለወረራው አስፈላጊ የሆነውን ጦር በምሥጢር እንዲያዘጋጅ፤ ኃላፊነቱን የሰጠው ለገፍኔራል ኤሚሊዮ ደ ቦኖ እንደነበረ ይታወሳል። በዚያን ጊዜ ወደ ኢትዮጵያ ለሚዘምተው ጦር፤ « ... ዕድሜህ ገፍቷል ካልተባልኩ በስተቀር፤ የአዛዥነቱ ክብር ለእኔ ቢሰጥ፤ ለአገልግሎቱ ታሪክ መደምደሚያ አክሊል ይሆነኝ ነበር ... » ሲል ልመናውን ያቀረበው ራሱ ደ ቦኖ ነበር። ሙሶሊኒም የተጠየቀውን ምንም ያህል ሳያመነታ ተቀብሎ ፈጸመለት።

ኤሚሊዮ ደ ቦኖ ከዚህ ቀደም በ1911 ዓ.ም ከቱርኮች ጋር፤ በ1916 ዓ.ም ከአስተራሪያ ጋር በተደረጉት ጦርነቶች የተዋጋና ብዙ ዝና ያተረፈ ወታደር ቢሆንም፤ ወደ ኢትዮጵያ የሚደረገውን ዘመቻ የተመለከተው ከባድና እጅግ አሳሳቢ አድርጎ ነው። በአድዋ ጊዜ ምንም እንኳ በውጊያው ተካፋይ የነበረ ወታደር ባይሆንም፤ አጥንቶ እንዳተረዳው፤ የኮሎኒያሊስት ጣልያን ሠራዊት ያንን ሁሉ ዘመናዊ መሣሪያ እንደተሸከመ፤ በምኒልክ ጦር የተዋረደውና የተሸነፈው፤ ኢትዮጵያውያኖች ከጥንት ጀምሮ ባላቸው የተዋረነት ልምድና የጀግንነት ባሕርይ መሆኑን አምኖበታል።

ወዳጅ ክቡር ቢትወደድ አስፍሐ ወልደ ሚካኤል፤ በጠላት ዘመን ስለ አስተዳደር ጥናት ለማድረግ ከአሥመራ ወደ ሮም ተልከው በቅኝ ግዛት ጉዳይ ሚኒስቴር ውስጥ በቆዩበት ጊዜ፤ ስለ ገፍኔራል ደ ቦኖ ከትክክለኛ ምንጭ ሲነገር የሰሙትን አጫውተውኝ ነበር። « ... ሙሶሊኒ ኢትዮጵያን ለመያዝ በወሰነ ጊዜ፤ ምሥጢሩን አካፍሎ የጦሩን ዝግጅት ኃላፊነት ለወዳጁ ለገፍኔራል ደ ቦኖ ቢሰጠውም፤ በመጨረሻው የዘመቻው ዋና አዛዥ ሊያደርገው አላሰበም ነበር። ይህ ኃላፊነት ለእኔ እንዲሰጠኝ ብሎ ያመለከተው ደ ቦኖ ራሱ ስለሆነ፤ ዱቺ ወዳጁን ላለማስቀየም እምቢ ማለት አልቻለም። ወዲያውም ደ ቦኖ የጦሩ ዋና አዛዥ መሆኑ በይፋ ሲገለጽ፤ አንዳንድ ዋና ዋና የሆኑት ከፍተኛ የጦር መኮንኖች፤ ሰውየው በዕድሜው የገፋ ከመሆኑም በላይ (ሰባ ዓመት) በአሠራሩ ዝግ ያለ ስለሆነ ጥሩ ምርጫ አልተደረገም የሚል ትችት አሰምተው ነበር።

ሙሶሊኒና ደ ቦኖ የሚስማሙት፤ ጣልያን ኢትዮጵያን ቅኝ ግዛቷ ማድረግ ይገባታል በሚለው ዓላማ እንጂ፤ በዘመቻው አመራርና አገራቱን በመያዝ ረገድ ተመሳሳይ የሆነ ሐሳብ አልነበራቸውም። በሙሶሊኒ በኩል የተደረገው ውሳኔ፤ ጦሩ

ከሚያስፈልግ በላይ እጅግ ተንዛዝቶ የተዘጋጀ ስለሆነ፤ ኢትዮጵያን በአጭር ጊዜ ውስጥ ለመያዝ ፈጣን እርምጃ ከመውሰድ በስተቀር፤ ጊዜ የሚፈጅ ፕላን ማውጣትን የአድዋን ታሪክ ማስደገም ይሆናል የሚል ነው። ደ ቦኖ ከዚህ የተለየ ሐሳብ የነበረው። የአድዋ ታሪክ ሊደገም ይችላል ብለን መሥጋት ያለብን፤ ከሁሉ አስቀድሞ የኢትዮጵያውያን የጦር አሰላለፍ፣ የመሪዎቻቸው አቋምና ለውጊያው ያቀዱት ዝግጅት እንዴት እንደሆነ ለማወቅ የሚያስችሉንን መረጃዎች በቅድሚያ ሳንጨብጥ የቀረን እንደሆነ ነው። የተረጋገጠ መረጃ ሳይኖረን፤ በጦር ኃይላችን ትልቅነትና በሠራዊታችን ብዛት፣ በከባድ መሣሪያዎቻችንና በአየር ኃይላችን በመመካት፤ ኢትዮጵያን በጥቂት ጊዜያት ውስጥ እጃችን እናስገባታለን ብለን መነሳት፤ አስተማማኝ አለመሆኑን ማሰብ አለብን። በልማድ እንደምናውቀው፤ በጦርነት ላይ ድል ሊቀና የሚችለው፤ መጀመሪያ በተገኙት ጠቃሚ መረጃዎችና ቀጥሎ ደግሞ በሚደረገው የውጊያ ስልት ነው። ከዐርባ ዓመታት በፊት አድዋም ላይ ጦራችን ድል የሆነው በመሣሪያዎች እጥረት ሳይሆን፤ ከጠላት ወገን በነበረው የውጊያ ስልት መሆኑን ለማመን ማፈር የለብንም። ዛሬም የምንደራጀው ይህንኑ አሳፋሪ የተባለውን ታሪክ በአዲስ ዝና ለመለወጥ ስለሆነ፤ ላለፈው አንጨነቅም። ይልቁንም ዛሬ ከተነሣንበት ዓላማና ከምንወስደው እርምጃ ጋር አብሮ መታሰብ ያለበት አንድ ሌላ ትልቅ ነገር መኖሩን ነው።

ኢትዮጵያውያን፤ አገራቸውን ለመያዝ የመጣንባቸው፤ ልናሠለጥናቸውና ከጨለማው ዓለም ወደ ብርሃን ልናሸግራቸው መሆኑን ደህና አድርገን ማስረዳት አለብን። ለዚህም ከዘማቹ ሠራዊታችን ጋር ጉን ለጉን እየተጓዘ የፕሮፓጋንዳውን ተግባር የሚፈጽም ድርጅት መቋቋም አለበት። ኢትዮጵያውያን ምንም እንኳን በአገር ፍቅር ጉዳይ ለመሥዋዕትነት ያላቸው ቆራጥነት የሚያጠራጥር ባይሆንም፤ አቀራረባችን የሚማርክ፤ አድራጉታችን ርገራን የተመላበትና ክርስቲያናዊ መንፈስን የተከተለ ሆኖ ካገኙት፤ የመግባባት ዕድል ሊሰጡንና በሰላም ሊቀበሉን ይችላሉ። አለበለዚያ፤ በመሣሪያዎቻችን ኃይል ብቻ ተመርኩዘን፤ በግዴታ ተገዙልን ብለን፤ ከሰብዓዊ ተግባር ውጭ የምንጨክንባቸው ከሆነ፤ በቀላሉ ድል አድርገን ብንይዛቸውም፤ ለመቸውም ቢሆን ሰላም የሚሰጡን አለመሆናቸውን እኛም ለምንጊዜውም አገራቸውን ይዘን በሰላም መኖር እንደማንችል ብናስብበት ይሻለናል። ስለዚህ፤ በተለይ አሁን አድዋን ይዘን፤ አዲግራትንና መቀሌንም በእጃችን ካስገባን በኋላ፤ ወደ ሌሎቹ የኢትዮጵያ ግዛቶች ለምናደርጋቸው ዘመቻዎች ሁሉ፤ በቅድሚያ የተረጋገጡ መረጃዎችን መሰብሰብና፤ በዚህም መሠረት ጦራችንን እያደላደልን ማሠማራት እንጂ፤ እንዲሁ በሚመስለን ወደ አላጌ አምባላጌ እንዝመት እያልን የችኮላ ውሳኔ ማድረግ የለብንም ሲል፤ ገፍኔራል ደ ቦኖ ምሥጢራዊ ራፖርት አቅርቦ ነበር። ይህ አስተያየት ሙሶሊኒን በጣም ስለአስቆጣ፤ የደ ቦኖ ሥልጣን በአጭሩ ተቀጨ። ቀድሞውንም ቢሆን፤ ለኢትዮጵያ ዘመቻ የደ ቦኖን አዛዥ መሆን፤ ከደጋፊው ተቃዋሚው የባዛበት ስለነበረ፤ ከተቀናቃኞቹ መካከል አንዱ የሆነውን ማርሻል ፒየትሮ ባደሊዮን ለመሾም ሲኞር ዱቹ ጊዜ አልፈደም።

ቢትወደድ አስፍሐ እንዳጫወቱኝ፤ ይህን ከዚህ በላይ የተገለጸውን፤ በሙሶሊኒና በደ ቦኖ መካከል የተፈጠረውን የሐሳብ ልዩነት የነገራቸው፤ ቀደም ሲል የቅኝ ግዛቶች ጉዳይ ሚኒስቴርን ከሙሶሊኒ ቀጥሎ በዋና ዲሬክተርነት ይመራ የነበረውና ኋላም የኢትዮጵያ ገዥ የሆነው የዱካ ዳ አዎስታ (Duca Daosta) ምክትል ሆኖ የተሾመው፤ የታወቀው ፋሽስት ኤንሪኮ ቸሩሊ (Enrico Cherulli) ነው።

እንደሚታወሰው፤ አስፍሐ ወልደሚካኤል የቸሩሊ ካቢኔ ሹምና ዋና አማካሪ ሆነው የሠሩ ናቸው። ስለ ቢትወደድ አስፍሐ ወልደሚካኤል ከዚህ በላይ የቀረበውን የታሪክ ሂደት ለመጀመሪያ ጊዜ የሚያነቡ ሰዎች፤ ያለ ጥርጥር ሰውየውን የአገር ከሀዲ አድርገው ይመለከቷቸው ይሆናል። ነገር ግን አስፍሐ በጠላትም ዘመን ሆነ ከዚያም በኋላ ለሚወዷት ኢትዮጵያ ምን ያህል የተለየ አገልግሎት እንደአበረከቱ በኤርትራ ጉዳይ መጽሐፍ ውስጥ፤ ከገጽ 461 እስከ 469 ድረስ ባጭሩ የተገለጸውን ማንበብ እንደሚያስፈልግ ደራሲው በትሕትና ያሳስባል።

አዲሱ የጦር አዛዥ

በኢትዮጵያ ላይ ጦርነቱ ከተጀመረ ከዐርባ ሦስት ቀናት በኋላ፤ በገጤራል ደ ቦኖ ቦታ አዲስ የተሾመው አዛዥ፤ ማርሻል ፒየትሮ ባዶሊዮ፤ (Mareshallo Pietro Badoglio) በዚያን ጊዜ የስድሳ አራት (64) ዓመት ዕድሜ የነበረው ሰው ነው። ባዶሊዮ፤ በውትድርና ትምህርት ያደገና ዘጠና በመቶ ዕድሜውን ያሳለፈው በውትድርና አገልግሎት ነው። የሐያ አምስት ዓመት ዕድሜ ከነበረው ዘመን ጀምሮ፤ መጀመሪያ በ1896 ዓ.ም አድዋ፤ ቀጥሎ በ1912 ዓ.ም ሊቢያ፤ ከዚያም በመጀመሪያው የዓለም ጦርነት ዘመን በልዩ ልዩ የጦር ሜዳዎች ተካፋይ ሆኗል። በ1920 ዓ.ም የፋሽስት ፓርቲ በተመሠረተ ጊዜ፤ አባል አልሆንም በማለት የተቃዋሚነት አስተያየት ከሰጠ በኋላ፤ በ1922 ዓ.ም ሙሶሊኒ ሥልጣን ሲይዝ፤ በፋሽስም አምናለሁ ብሎ በፓርቲው በመመዝገብ ዋና ደጋፊ ሆነ። ይሁን እንጂ፤ ሙሶሊኒ በዚህ ሰው ላይ ጥርጣሬ ስለነበረው፤ ለጊዜው ከጦር ሠራዊቱ ለማራቅ፤ በብራዚል የጣልያን አምባሳደር አድርጎ ላከው። በዚያን ጊዜ በጦሩ ክፍል የሜጀር ጆኔራል ማዕረግ የነበረው አምባሳደር ባዶሊዮ፤ በሪዮ ደገኒይሮ (Rio De Janeiro) በቆየበት በሁለቱ ዓመታት ውስጥ፤ ለፋሽስቱ መሪ ታማኝነቱን ለማሳየት ብዙ ጥረት ስለአደረገ፤ ወደ ሮም ተመልሶ በጦር ሠራዊቱ ውስጥ ከፍተኛ ቦታ ይዞ እንዲሠራ ተሾመ። ሙሶሊኒ ባዶሊዮን ማቅረብና በታማኝነቱ ላይ የነበረውን ጥርጣሬ ማስወገድ የቻለው፤ በዚህ በቺፍ ኦፍ ስታፍ መምሪያ ውስጥ በቆየበት በአምስቱ ዓመታት ውስጥ ባሳየው የኢንተሊጀንሲያ ሥራ ነው ይባላል።

በ1929 ዓ.ም ፒየትሮ ባዶሊዮ፤ ኤሚሊዮ ደ ቦኖን በመተካት የሊቢያ ጠቅላይ ገዥ ሆነ። ከስድስት ዓመታት በኋላ ደግሞ በደ ቦኖ ቦታ ለኢትዮጵያ ዘመቻ ዋና የጦር አዛዥ አድርጎ የሾመው፤ ዱቼ የሚፈልገውን ሁሉ በፍጥነት እንደሚፈጽምለትና እንደሚያስደስተው ከፍተኛ ዕምነት በማሳደር ነው። እንግዲህ ፤ ይህችን የፈረደባትን አገራችንን ቅኝ ግዛቱ አድርጎ ለመያዝ የዱቼ የተቆረጠ ውሳኔ ስለሆነ፤ ባዶሊዮ ጌታውን ለማስደሰት በኢትዮጵያ ሕዝብ ላይ ምን ያህል አስቃቂ የሆነ የግፍ ሥራ እንደፈጸመ ታሪኩን ወደፊት እናያለን።

ምዕራፍ ፮

የኢትዮጵያ የጦር አለቆች አሰላለፍ

እ.ኤ.አ መስከረም 25 ቀን 1935 ዓ.ም፤ ቀዳማዊ ኃይለሥላሴ የ "ክተት አዋጅ" ካስነገሩ በኋላ፤ በሰሜን በኢርትራና፤ በደቡብ በሱማሌ በኩል፤ በሚገባ ተዘጋጅቶ የመጣውን የፋሽስት ጦር ለመከላከል፤ ዋና ዋናዎቹን አዝማችን መርጠው እንደሚከተለው ደለደሉ፡፡

ሀ/ ለሰሜን ጦር በሙሉ፤

ዋና ጠቅላይ አዝማች፡- ልዑል ራስ ካሣ ኃይሉ የበጌምድርና የሰላሌ ገዥ፤

1. በተገቢን ግንባር

- ዋና አዝማች፤ ልዑል ራስ ሥዩም መንገሻ የትግራይ ገዥ፤
- በውስጣቸው ደጃዝማች መሸሻ ወልዴ፤ የከምባታ ገዥ፤
- " ደጃዝማች በዩነ አባ ሰብስብ፤ የኮንታ ገዥ፤
- " ደጃዝማች ወንድ ወሰን ካሣ፤ የበጌምድር እንደራሴ፤
- " ደጃዝማች አበራ ካሣ፤ የሰላሌ እንደራሴ፤
- " ደጃዝማች ኃይሉ ከበደ፤ የዋግና ሰቆጣ ገዥ፤
- " ጸሐፊ ትዕዛዝ አፈወርቅ ወልደማርያም፤
- " የቀድሞ የጽሕፈት ሚኒስትር፤
- " ደጃዝማች መንገሻ ይልማ፤ የጦር ሚኒስቴር ዲሬክተር፤
- " ቀኛዝማች ደሀኔ ወልደማርያም፤ የቀድሞ የጽሕፈት ሚኒስቴር ዋና ዲሬክተር፤
- " በጅሮንድ ለጥይብ ገብሬ፤ የቤተመንግሥቱ ዕቃ ቤት በጅሮንድ፤

2. በአላጌ ግንባር፤

- ዋና አዝማች፤ ራስ ሙሉጌታ ይገዙ፤ የጦር ሚኒስትር፤
- በውስጣቸው፤ ቢትወደድ መኩንን ደምሰው፤ የወለጋ ገዥ፤
- " ራስ ከበደ መንገሻ፤ የግድም ኤፍራታ ገዥ፤
- " ራስ ጌታቸው አባተ፤ የከፋ ገዥ፤

- " ደጃዝማች ወዳጅ ውቤ፤ የወሎ እንደራሴ፤
- " ደጃዝማች ወልደማርያም በዳዳ፤ የገሙ ገዥ፤
- " ደጃዝማች አውራሪስ ዱሉ፤ የመንዝ ገዥ፤
- " ፊታውራሪ በየጎ ሠራዊቱ፤ የወለኔን ጦር ይዘው፤
- " ቀኛዝማች አበበ ረዴ፤ የማለፊያ ጠመንጃ ያዥን ጦር ይዘው፤

3. በሽራ ግንባር

ዋና አዝማች፤

ራስ እምሩ ኃይለሥላሴ፤ የጉጃም ገዥ፤

በውስጣቸው፤

ደጃዝማች አያሌው ብሩ፤ የስሜን ገዥ፤

" ደጃዝማች መስፍን ገመች፤ የአገው ምድር አስተዳዳሪ፤

" ደጃዝማች አምባቸው ገሠሠ፤ የቀድሞ ሊቀመንበት፤

" ደጃዝማች አበራ ተድላ፤ የማይጨው ገዥ፤

" ደጃዝማች አድማሱ ብሩ፤ የየጁ ገዥ፤

የደቡብ ጦር በሦስት ተከፈለ፤

4. ለቀኝ ደቡብ፤

ዋና አዝማች፤

ደጃዝማች ነሲቡ ዘአማኔል የሐረር እንደራሴ፤

በውስጣቸው፤

ደጃዝማች ሀብተሚካኤል ይናዱ፤ የኩሎ ገዥ፤

" ደጃዝማች መኩንን እንዳልካቸው፤ የይልባቦር ገዥ፤

" ደጃዝማች አበበ ዳምጠው፤ የጉፋ ገዥ፤

" ደጃዝማች አምደሚካኤል ሀብተሥላሴ የአሩሲን ጦር ይዘው

5. ለግራ ደቡብ፤

ዋና አዝማች፤

ራስ ደስታ ዳምጠው፤ የሲዳሞ ገዥ፤

በውስጣቸው፤

ደጃዝማች ገብረማርያም ጋሪ፤ የአገር ግዛት ሚኒስትር

" ደጃዝማች መኩንን ወሰኔ፤ የወላይታ ገዥ፤

" ደጃዝማች ደባይ ወልደ አማኑኤል፤ በወለጋ ውስጥ የአውራጃ ገዥ፤

" ፊታውራሪ ታደሰ ገንሜ፤ የአውራጃ ገዥ፤

6. ለማሕል ደቡብ፤

የቀ.ኃ.ሥ የጦር አዛዦች



ልዑል ራስ ካሣ ኃይሉ
አስተባባሪ ጠቅላይ አዛዥ

ልዑል ራስ ሥዩም መንገሻ፤
በተንቤን ግንባር ዋና አዛዥ



ክቡር ራስ ሙሉጌታ ይዘቱ፤
በአላጌ ግንባር ዋና አዛዥ



ክቡር ራስ እምሩ ኃይለሥላሴ፤
በሸፊ ግንባር ዋና አዛዥ

(ፎቶ ኢ.ጥ.ም.ተ)

ዋና አዝማች፤

ደጃዝማች በዩን መርዕድ፤ የባሌ ገዥ፤

በውስጣቸው፤

በጅርንድ ፍቅረሥላሴ ከተማ፤ የገንዘብ ሚኒስትር፤

"

ፊታውራሪ አጥናፍሰገድ ወልደጊዮርጊስ (የጉማይን ጦር ይዘው)

"

ቀኛዝማች አስፋው ወልደጊዮርጊስ፤

"

ቀኛዝማች ሰለባና ቀኛዝማች አንደም፤

(ከኤርትራ፣ ከጣልያን ከድተው የመጡ)

እንግዲህ ፤ በሰሜን በኤርትራና በደቡብ በሱማሌ በኩል፤ በሰፊው ተዘጋጅቶ ከመጣው የጠላት ጦር ጋር እንዲዋጉ፤ ንጉሠ ነገሥቱ እየመረጡ በየግንባሩ የመደቧቸው የጦር አለቆች ከዚህ በላይ የተዘረዘሩት ሲሆኑ፤ እነዚህ አዝማችች የተሰጣቸውን ኃላፊነት በምን አካሄድ እንደተቀበሉት ማተኮር ያስፈልጋል። ያለ ጥርጥር፤ ሁሉም ለኢትዮጵያ ነፃነትና ክብር መስዋዕትነት ከመቀበል ወደኋላ የሚሉ እንዳልሆኑ ማመን ይቻላል። ነገር ግን፤ ንጉሠ ነገሥቱ ባደረጉት የአዝማችች ድልድል ላይ፤ አንዳንድ ቅሬታዎች መፈጠራቸውን መሸፈን አይቻልም። ለምሳሌም ያህል፤ ከብዙዎቹ ጥቂቶቹን መጥቀስ አስፈላጊ ይሆናል።

እ.ኤ.ት.አቆ ጥቅምት 8 ቀን 1928 ዓ.ም፤ (18/10/35) ንጉሠ ነገሥቱ የኢትዮጵያን ጦር ሠራዊት ወደ ዘመቻ ባሰናብቱበት ሥነ በዓል ላይ፤ ታላቁን ሰንደቅ ዓላማ ይዘው፤ « ... እኔ አሽከርህ ቀድሜ ሳልሞት፤ ጠላትህ ከፊትህ አይደርስም ... » በሚል መፈክር የጠቅላይ አዛዥነቱን ኃላፊነት የተቀበሉት፤ የጦር ሚኒስትሩ ራስ ሙሉጌታ ይገዙ መሆናቸው ይታወሳል። በዚህ ዕለት ንጉሠ ነገሥቱም ለራስ ሙሉጌታ መፈክር በሰጡት መልስ፤ « ... ላገርህ ነፃነትና ለኛ ለንጉሠ ነገሥትህ ክብር ደምህን ለማፍሰስ ቆርጠህ መነሳትህን ማየታችን ደስ አሰኝተናል። ... አንተም ዕምነትህን በእግዚአብሔር ላይ አድርገህ የጦር ሠራዊታችንን እየጠበቅህ ለጠላት እንድትመክት አዘንሃል ... » ብለው የተናገሩት ቃል፤ ለጠቅላላው የኢትዮጵያ ጦር አዛዥነት ከንጉሠ ነገሥቱ ቀጥሎ ከራስ ሙሉጌታ በስተቀር ሌላ ሰው ይኖራል የሚል ስሜት የሚያሳድር አልነበረም።

የጦር ሚኒስትሩ ታላቁን የኢትዮጵያን ሰንደቅ ዓላማ ተረክበው ሠራዊቱን እየመሩ ጉዞአቸውን ወደ ትልቁ የሰሜን ግንባር ከቀጠሉ በኋላ፤ ቀዳማዊ ኃይለሥላሴ ባወጡት አዲስ መምሪያ፤ ለሰሜን ጦር በሙሉ ራስ ካሣ ኃይሉን ዋና ጠቅላይ አዝማች አድርገው መሾማቸው በይፋ ሲገለጽ፤ ራስ ሙሉጌታን እጅግ ያሳዘነ መሆኑ በሰፊው ተወራ።

የምኒልክ የገንዘብ ሚኒስትር፤ የዘውዲቱ የውጭ ጉዳይ ሚኒስትር፤ ከዚያም የአባ መቻል የጌታ ፊታውራሪ ሀብተጊዮርጊስ የሠላሣ ዓመታት የጦር አበጋዝነት ሥልጣን ሲፈጸም፤ የመጀመሪያው የጦር ሚኒስትር የሆኑት፤ ቀጥሎም ከራስ ብሩ ወልደ ገብርኤል ሽረት በኋላ፤ ለሁለተኛ ጊዜ ተፈልገው የጦር ሚኒስትርነቱ ሥልጣን የተሰጣቸው ሙሉጌታ ይገዙ፤ ምንም እንኳ ለታወቁት መሥፍን ለልዑል ራስ ካሣ ኃይሉ አክብሮት ያላቸው ቢሆንም፤ የጠቅላይ የጦር አዛዥነቱ ሥልጣን ሲወስድባቸው፤ ቅር ቢሰኙ አያስገርምም።

እንደዚሁም፤ በደቡብ በኩል የተደለደሉት የጦር አዝማችች ሁሉም ደስተኞች አልነበሩም። በተለይም ለግራ ደቡብ ዋና አዛዥ እንዲሆኑ የተመረጡት

የደቡብ ጦር በሦስት ተክፈለ



ክቡር ራስ ደስታ ዳምጠው ለግራ ደቡብ ዋና አዝማች፤



ክቡር ደጃዝማች ነሲቡ ዙ-አማኔል ለቀኝ ደቡብ ዋና አዝማች፤



ክቡር ደጃዝማች በየነ መርዕድ ለማሕል ደቡብ ዋና አዝማች፤

የሲዳሞ ገዥ ራስ ደስታ ሲሆኑ፤ በውስጣቸው ከተመደቡት ረዳቶች መካከል የአገር ግዛት ሚኒስትሩ ደጃዝማች ገብረማርያም ጋሪ እንዲሆኑ በመደረጉ ፕሮቶኮል አልተጠበቀም ብለው የተቼ ብዙዎች ናቸው። በሌላ በኩል ደግሞ፤ ለቀኝ ደቡብ ዋና አዝማችነት ፕሮቶኮልን ለመጠበቅ ሲባል የተመረጡት የሐረር መስፍን እንደራሴ ደጃዝማች ነሲቡ ዘአማኑኤል ሲሆኑ፤ በውስጣቸው የተደለደሉትን የጦር ዕልቅና የብዙ ዘመን ልምድ ያላቸውን አንደ እነ ደጃዝማች አበበ ዳምጠው (ኋላ ሜጀር ጄኔራል) የመሳሰሉትን ቅር አሰኝቷል። በእነዚህ በታላላቆቹና በሌሎቹም አለቃና ጭፍራ ሆነው በተመደቡት መካከል፤ ይህን የመሳሰለው ቅሬታ መኖሩን ንጉሠ ነገሥቱ ደሀና አድርገው ቢያውቁም፤ ኢትዮጵያ የመጣባትን ጠላት ለመከላከልና ነፃነቷን ለማዳን እያንዳንዱ ሰው የበኩሉን ግዳጅ መፈጸም እንጂ፤ የየግሉን ጉዳትና ጥቅም ማሰብ የለበትም የሚል አቋም በመያዝ ያደረጉትን ውሳኔ ማሻሻል አልፈለጉም። በዚህ አኳኋን፤ በቀዳማዊ ኃይለሥላሴ አመራር በጦር አዝማችነት አመዳደብ ረገድ ከተፈጠረው ችግር ሌላ፤ በዚያን ዘመን በየአውራጃው ያሉት መኪንንቶችና ባላባቶች ከነተከታዮቻቸው፤ በተፈሪ መኩንን ላይ ያሳደሩት ቅሬታና ያላቸው አስተያየት ምን እንደነበረ መመልከት ያስፈልጋል።

ሀ/ የበጎምድርና የስሜን ታላላቆች፤ በንጉሥ ወልደጊዮርጊስ ቦታ ንጉሥ እንዳይሾም ከማገዳቸው በላይ፤ ባላባታችን የሆኑትን ራስ ጉግሣ ወሌን ገድለውብናል በማለት ተቀያሚዎች ሆነዋል።

ለ/ ጉጃሜዎች በጌታችን በንጉሥ ተክለሃይማኖት ቦታ ልጃቸው እንዳይነግሡ ከማድረጋቸው በላይ፤ የታወቁት የጉጃም መሳፍንቶች በአገሩ ላይ እያሉ፤ ከሸዋ የአክስታቸው የልጅ ልጅ የሆኑትን ራስ እምሩን ሾመው ልከውብናል በማለት ቅር ተሰኝተዋል።

ሐ/ ወሎዬዎች፤ በልጅ ኢያሱ ላይ የተፈጸመው ሁሉ ትክክል አልነበረም በማለት ከማዘናቸውም በላይ፤ ከኢማም አሊ አባ ቡላ ሲያያዝ የመጣው የራስ ሚካኤል አሊ ቤተሰብ ለወሎ ተጠሪ እንዳይሆን አጥፍተውታል በማለት ቁም ይዘውባቸዋል።

መ/ በሸዋ፤ የምኒልክ ምርቶች የሆኑት ሁሉ፤ ጣልያን የልብ ልብ አግኝቶ ነፃነታችንን ለመቀማት ጦር ይዞ የደፈረን፤ ቀዳማዊ ኃይለ ሥላሴ ከፈረንጆች ጋር ከንቱ የሆነ የወዳጅነት ግንኙነት በመዘርጋት፤ የአገራችንን ገበያ ለጠላት በማጋለጣቸው ምክንያት ነው በማለት፤ ጥፋተኛ ያደርጓቸዋል። ከእነሱም ጋር የሃይማኖት አባቶች የሆኑት ሁሉ፤ የንጉሠ ነገሥቱ አመራር ከፈረንጆች ጋራ እጅግ የተጣበቀ በመሆኑ፤ አገራችን የምታጣው ነፃነቷን ብቻ ሳይሆን ሃይማኖቷንም ጭምር ነው በማለት አውግዘዋቸዋል።

እንግዲህ ! ከዚህ በላይ እንደታየው፤ የየአውራጃው መኪንንትና ባላባት፤ በአገሪቱ ላይ የመጣውን ጠላት በጠነከረ ሕብረት ለመውጋት በመሰለፍ ፋንታ፤ የንጉሠ ነገሥቱ የውስጥ አስተዳደር በድሎናል የሚባለውን ከአገር ጉዳይ ማስቀደማቸው፤ በዓለም ታሪክ ለነፃነቱ የማይበገር ሙት ነው ተብሎ ከፍተኛ ዝና የተሰጠውን የኢትዮጵያን ሕዝብ ክብር የሚያቃልል መሆኑን አልተረዱትም። በጉንደር ሆነ በጉጃም፤ በወሎ ሆነ በትግራይ፤ እንደዚሁም በሌሎቹ አውራጃዎች ነገሥታትን

ማንገሥና የገባር ጭቆናን አስተዳደር ወደነበረበት መመለስ፤ ኢትዮጵያ ከፌዎዳሉ ዓለም ሳትላቀቅ በስቃይ እንድትኖር መፍረድ መሆኑን መኳንንትና ባላባት ሊገነዘቡት አልቻሉም። የቀዳማዊ ኃይለሥላሴ አስተዳደር፤ ምንም እንኳ ትክክለኛ ፍትሕን ሙሉ በሙሉ በተግባር የሚያውል እንከን የሌለበት ነው ባይባልም፤ ዋና ዓላማው የኢትዮጵያን ሕዝብ ወደ ዘመናዊ ሥልጣኔ ለማሻገር ጥረት የሚያደርግ መሆኑን መገንዘብ የተገባ በሆነ ነበር። ነገር ግን፤ ተፈሪ መኩንን አልታደሉም። ለአገር ዕድገትና ለሕዝብ ብልፅግና ይጠቅማል ብለው የሚዘረጉትን ዕቅድ ሁሉ የፌዎዳሎቹ ወገኖች የተለየ ትርጉም በመስጠት ዕንቅፋቱን ስለአበዙባቸው፤ ሌላው ቀርቶ በዚያ በክፉ ቀን የአገሪቱን ነፃነት ከውጭ ጠላት ለመከላከል እንኳን፤ ሙሉ በሙሉ የሕዝቡን አንድነት ለማግኘት ሳይችሉ ቀርተዋል። ጠላት በመጣበት በልዩ ልዩ ግንባር እንዲዋጉ የሾሟቸውም የጦር አዝማቾች፤ የአንዱ ሥልጣን ከአንዱ መብለጥ፤ ወይም የአንዱ ከሌላው ማነስ ምክንያት እየሆነ፤ የሚጠበቅባቸውን የጀግንነት ተግባር በትክክል ለመፈጸም ያልቻሉ ነበሩ። ከዚህ ሁሉ በላይ ደግሞ ንጉሠ ነገሥቱ፤ ገና ከአልጋ ወራሽነታቸው ጀምሮ ሲተማመኑበት የኖሩት ሊግ አፍ ኔሽን፤ በግፈኛው ወራሪ ጠላት ላይ ያወጀው የኤኮኖሚ ዕገዳ ቅጣት፤ የሙሶሊኒን መንግሥት አዳክሞ፤ የኢትዮጵያን ነፃነት ለማስከበር የሚያስችል አልሆነላቸውም። እንደዚሁም ኢትዮጵያን ከፌዎዳሉ ዓለም ለማላቀቅ በሚያደርጉት ጥረት፤ ደጋፊዎቹ ናቸው ብለው ተስፋ የጣሉባቸው የፈረንሣይና የእንግሊዝ መንግሥታት፤ ለነፃነት መከላከያ የሚያስፈልጓቸውን መሣሪያዎች፤ እንኳን በእርዳታ ሊለግሷቸው ይቅርና፤ በገንዘባቸው እንኳን ለመግዛት እንዲችሉ አልፈቀዱላቸውም። በዚህ ሁሉ ሁኔታ፤ ይህች የፈረደባት ኢትዮጵያ ነፃነቷን ገፍፎ ቅኝ ግዛቱ ለማድረግ የመጣባትን ጠላት ለመከላከል፤ በአገር ውስጥም ሆነ በውጭው ዓለም የሚያስፈልጋቸውን ድጋፍ ባለማግኘታቸው፤ ንጉሠ ነገሥቱ ምን ያህል የመረረ ሀዘንና ብስጭት ላይ እንደወደቁ መገመት ይቻላል።

ይሁን እንጂ፤ ተፈሪ መኩንን በተፈጥሮአቸው፤ የውስጥ ስሜታቸውን የማይገልጡና ለመከራ ደካማነትን ማሳየት የማይፈልጉ በመሆናቸው፤ ምንም ነገር እንዳልደረሰባቸው በማስመሰል፤ ባላቸው የመከላከያ ኃይል አስከሚቻላቸው ለመዋጋት እርምጃቸውን ቀጠሉ። ለመላው የኢትዮጵያ ሕዝብ ባስነገሩትም አዋጅ፤ « ... ንጉሥ ወይም ጳጳስ ቢሞት ሰው ስለሆነ፤ ወዲያው ይተካበታል። የአገር ነፃነት ሲጠፋ ግን፤ ለዘለዓለሙ ባርነትን በሕዝብ ላይ ጥሉ የሚኖር ነው። ስለዚህ፤ ነፃነታችንን ቀምቶ ባሪያ አድርጎ ሊገዛን የመጣብንን ጠላት ለመመከት፤ ለኢትዮጵያ ሞትን ብትነፍጋትና ደምህን ሳታፈስላት ብትቀር፤ በፈጣሪህ የምትወቀስበት፤ በዘርህ የምትረገምበት ስለሆነ፤ ከጥንት የወረሰከውን ጀግንነትህን ሳታበርድ ወደፊት የሚቆይህንም ታሪክ እያሰብክ፤ ጠላትን ለመውጋት ቆርጠህ ተነሣ። እኔም አብሬህ እሰለፋለሁ ... » ሲሉ አሳሰቡ።

* ቀዳማዊ ኃይለሥላሴ ሕይወቱና የኢትዮጵያ እርምጃ

ምዕራፍ ፯

ከዘመቻው በፊት፤

የልጅ ኢያሱ ፍጻሜ

ልጅ ኢያሱ ከተሸሩበት ከመስከረም 1909 ዓ.ም ጀምሮ በሐረርና በወሎ፣ በመቅደላና በአዳል በረሃ እየተዘዋወሩ እስከ ሚያዝያ 1913 ዓ.ም ድረስ፤ ለሃምሳ አምስት ወራት ከተፈሪ መኩንን እና ከአባ መቻል ሀብተጊዮርጊስ ጦር ጋር ሲዋጉ እንደኖሩ ይታወቃል።

በዚያ በውጊያው ዘመን አባ ጤና ኢያሱ አንድ ቀን ድል ይቀናቸውና አያታቸው ያወረሷቸውን ዘውድ መልሰው ይይዙ ይሆናል እየተባለ ስለሚፈራ፤ በሸዋ መኪንንት የተወሰነው የዘውዲቱ ምኒልክ ንግሥትነትና የተፈሪ መኩንን ባለሙሉ ሥልጣን አልጋወራሽነት ዋስትና ያለው ሆኖ አልተገመተም ነበር። ዕድሜ ለትግራይ መስፍን ለራስ ጉግሣ አርዓይ፤ ልጅ ኢያሱ የራስ ሥዩምን ቤት ለቀቀው ከተሸሸጉበት «ሰለዋ-ቅብዕያ» ከተባለው ገዳም በሚያዝያ 1913 ዓ.ም በተያዙ ጊዜ፤ ለንግሥተ ነገሥታት ዘውዲቱ ምኒልክና ለቤተሰቦቻቸው አንድ ትልቅ ዕጩይታ ሆነ። ይሁን እንጂ፤ አስቸጋሪው ኢያሱ ከተያዙ በኋላ፤ ስለሚዘጋጅላቸው የእስር ቤት ሕይወት፣ ንግሥቲቱና አልጋወራሽ ተፈሪ ተመሳሳይ ሐሳብ አልነበራቸውም።

ንግሥቲቱ የታላቅ እህታቸው ልጅ ኢያሱ ሚካኤል፤ ባደረሱት ጥፋት ታድነው መታሰራቸው ትክክል መሆኑን ቢያምኑበትም፤ እግራቸው በሰንሰለት ተጠፍሮ በዚያ ብርዳም በሆነ ገጠር አፋፍ ላይ (በቡልጋ ወረዳ) ተዘግቶባቸው እንዲኖሩ መደረጉ፤ እጅግ አሳዘናቸው። ስለዚህም፤ « ጌታዬ ኢያሱ እዚህ አደጋ ላይ የወደቀው በዕድሜው ማነስና በአጉል ሰዎች ምክር ስለሆነ፤ እዚሁ አባቴ ዳግማዊ ምኒልክ ቤተመንግሥት ግቢ ውስጥ የተለየ ቤት ተሠርቶለት፤ አገልጋይና የታመኑ ጠባቂዎች ተመድበውለት የእስራቱን ዘመን ቢፈጽም ይሻላል » የሚል ሐሳብ እስከማቅረብ ድርሰው ነበር። አልጋወራሽ ራስ ተፈሪና የጦር ሚኒስትሩ ፊታውራሪ ሀብተጊዮርጊስ ይህንን የንግሥቲቱን ሐሳብ ጨርሶ የሚቀበሉት አልሆነም። የእነሱ አስተያየት፤ « ልጅ ኢያሱ በኢትዮጵያ ሕዝብ ላይ ትልቅ ጥፋት የፈጸሙ ናቸው። አያታቸው ዳግማዊ አፄ ምኒልክ የጣሉባቸውን አደራ አልጠብቅም ብለው በጫሩት እሳት፤ ስንቱ መኪንንት፤ ስንቱ ጀግና፤ ስንቱ ሰላማዊ ሕዝብ አለአግባብ ደሙ ፈሰሷል ? እንደ ደንቡ ቢሆን ወንጀለኛውን ለፍርድ አቅርቦ የሞት ቅጣት ማስፈረድ ይቻል ነበር። ነገር ግን ታላቁ ጌታችንን ዳግማዊ አፄ ምኒልክን በማሰብ፤ ምንም ዓይነት የቅጣት ፍርድ ሳይወሰንባቸው በእስር ቤት ተጠብቀው እንዲቆዩ አድርገናል » የሚል ነበር።

በዚህ ጉዳይ ታላላቆቹ የምኒልክ ሚኒስትሮችና ሊቀ ጳጳሱ ጭምር በተካፈሉበት ሰፊ ምክክር ከተደረገ በኋላ፤ ልጅ ኢያሱ ለንግሥቲቱም ሆነ ለአልጋወራሹ ታማኝ በሆኑትና እጅግ በተከበሩት በራስ ካሣ ጋይሱ የሰላጤና

የበጋምድር ገዥ እጅ ታስረው እንዲቆዩ ተወሰነ። ዘውዲቱ ምኒልክም፣ እጅግ ሲያሰጨንቃቸው የነበረው የልጅ ኢያሱ የእስር ቤት ሕይወት፣ በራስ ካሣ እጅ እንዲሆን መደረጉ በጣም ስለአረካቸው የሰላም እንቅልፍ አገኙ። ይህ በተወሰነ በጥቂት ጊዜ ውስጥ በሰላሌ አውራጃ በፍቼ ከተማ በራስ ካሣ ግቢ ውስጥ በአስቸኳይ ልዩ የማረፊያ አዲስ ቤት ተሠርቶ እስረኛው ኢያሱ ከተዛወሩ በኋላ፣ በፊት ከከረሙበት ከቡልጋ ኮረማሽ ወረዳ ፣ በጣም የተሻለና የተመቸ ሕይወት በማግኘታቸው እጅግ ተደሰቱ። ከዚህ ከአዲሱ መኖሪያቸው እንደረረሱ፣ « ጠላቶቼ በምግብ ውስጥ መርዝ ነስንሰው ሊገድሉኝ ይችላሉ ብዬ ስለምሠጋ፣ በአንቺ በእህቴ ላይ ሙሉ ዕምነት አለኝ » ሲሉ የራስ ካሣን ባለቤት ወይዘሮ ጽጌ በሻህን አጥብቀው ለመኗቸው። በዚህ መሠረት ከ1913 ዓ.ም እስከ 1924 ዓ.ም ድረስ ለዐሥራ አንድ ዓመታት በራስ ካሣ ግቢ ውስጥ ታስረው በቆዩበት ዘመን፣ በጸሙም ሆነ በፍስኩ ወራት ልጅ ኢያሱ የሚመገቡትን እየተቆጣጠሩ የሚያሠሩላቸው፣ ራሳቸው ወይዘሮ ጽጌ በሻህ (ኋላ ልዕልት) ነበሩ።

በራስ ካሣ ግቢ ውስጥ በተለይ ለልጅ ኢያሱ መኖሪያ አንድ ፎቅ ቤት የተሠራ ሲሆን፣ መግቢያውም ሆነ መውጫው በቤተመንግሥቱ እልፍኝ ላይ ስለሆነ፣ ለጥበቃ በጣም የተመቸ ነበር። በምድር ቤቱ ውስጥ አንድ ትልቅ ሳሎንና መታጠቢያ ቤት ያለው ሲሆን፣ በፎቁ ላይ አንድ ሰፊ መኝታ ቤትና ፀሐይ የሚሞቁበት በረንዳ ነበረው። በዚህ ራስ ካሣ በተለይ ባሠሩላቸው ቤት ውስጥ ከዐሥር ዓመታት በላይ በኖሩበት ዘመን፣ እስረኛው ኢያሱ ከቤት ወጥተው በከተማው ውስጥ ሆነ ከዚያም አልፈው ወደ ባላገሩ ዘልቀው ለመንሸርሸር መከልከላቸው ነው እንጂ፣ በሌላው ሕይወት በኩል አክስታቸው ግግሥት ዘውዲቱ እንደፈለጉት አንዳች ነገር አልተጓደለባቸውም። ከዚህም በቀር፣ ጠዋት ማታ ሳይለዩ እንዲያገለግሏቸው ከተመደቡላቸው ሰዎችና፣ በተለይም ከራስ ካሣ ዋና ዋና አሽከሮች ጋር እንደልባቸው መነጋገር ይችሉ ነበር። ከዚህ በላይ ደግሞ አልፎ አልፎ እጅግ የታመኑ ናቸው የተባሉና የታወቁ ሰዎች እንዲገቡኝቸው ሲፈቀድ፣ በሚስትነት ካገቧቸውም ሌቶች መካከል ከየጁ ባላባት የሚወለዱት ወይዘሮ ጥሩወርቅ አሊጋዝ አንዳንድ ጊዜ እየመጡ አብረዋቸው ይከርሙ እንደነበረ ታውቋል።

እንግዲህ ! ይህን የመሳሰለውን ነገነት በማግኘታቸው፣ ልጅ ኢያሱ በሥልጣን በነበሩበት ዘመን ልጃቸውን ወይዘሮ ሰብለወንጌል ኃይሉን በማግባት አማታቸው ሆነው ከነበሩት ከጉጃሙ መስፍን ከራስ ኃይሉ ተክለሃይማኖት ጋር ግንኙነት ለመፍጠርና፣ ከዚህ ከታሰሩበት ከፍቼ ከተማ ለማምለጥ ስለሚችሉበት ጉዳይ ለመላላክ የሚያስችል ዕድል አገኙ። በዚህ በልጅ ኢያሱና በራስ ኃይሉ መካከል ለሚደረገው ግንኙነት፣ ከራስ ካሣ ታማኝ አሽከሮች መካከል፣ የመኝታ ቤታቸው ኃላፊ አቶ ወይአንተ ኃይሉና የማዕድ (ምግብ) አቅራቢያቸው አቶ ፋጩ የተባሉት ሁለት ሰዎች ተባባሪዎች ሆኑ።

በተፈሪ መኩንን ላይ ምንጊዜም ተቀዋሚነታቸው ሳያቋርጥ የኖረው የጉጃሙ ገዥ ራስ ኃይሉ ተክለሃይማኖት፣ በጥቅምት ወር 1923 ዓ.ም ለተከበረው የቀዳማዊ ኃይለሥላሴ የንግሥ በዓል ተካፋይ ለመሆን አዲስ አበባ ከመጡ በኋላ፣ ባልታወቀ ምክንያት ወደ ግዛታቸው ሳይመለሱ እንዲቆዩ ታዘው ስለነበረ፣ ከልጅ ኢያሱ ጋር በልዩ ኮድ መልዕክት ለመለዋወጥ የተመቸ ሆነላቸው። ልጅ ኢያሱ ከታሰሩበት ከፍቼ አምልጠው ቢወጡ፣ ደጋፊዎቻቸውን የወሎንና የጉጃምን፣

የጉንደርንና የትግሬን ሕዝብ አስነሥተው፤ የቀዳማዊ ኃይለሥላሴን መንግሥት ለመጣልና የአያታቸውን የምኒልክን መንግሥት መልሰው ለመያዝ ይችላሉ የሚል ዕምነት ስለአደረገባቸው፤ ራስ ኃይሉ ምኞታቸውን በተግባር ለማዋል ብርቱ ጥረት ማድረጋቸውን ቀጠሉ። በጣም ሀብታምና ባለ ገንዘብ በመሆናቸውም ሐሳባቸውን እንደግፋሉን የሚሏቸውና የሚያበረታቷቸው አላጡም።

በአገር ውስጥ ካሉት የጣልያን ቆንሶሎች ጋር ባላቸው ልዩ ግንኙነት፤ ልጅ ኢያሱ ወደ ሥልጣን ከተመለሱ በኢትዮጵያ ላይ ከፍተኛ ያለ ጥቅም ታገኛላችሁ በማለት ዕቅዳቸውን ለማስፈጸም የሚያስችል እርዳታ እንዲደረግላቸው በምሥጢር ጠየቁ። ጣልያኖቹም ልጅ ኢያሱ ወደ ሥልጣን ከተመለሱ፤ ምናልባት እያታለልናቸው ኢትዮጵያን በምግዚትነት የማስተዳደር ዕድል ይኖረናል በሚል ተስፋ፤ የራስ ኃይሉን ጥያቄ መደገፍና መርዳት የሚጠቅም መስሎ ታያቸው። በዚህም መሠረት፤ ልጅ ኢያሱ ከፍቼ አምልጠው ከወጡ በኋላ፤ በየክፍለ ሀገሩ ያለውን ሕዝብ ለማነሣሣት የሚዘዋወሩበት አንድ በማናቸውም ሜዳ ላይ በቀላሉ ማረፍ የሚችል አውሮፕላን፤ ጣልያኖቹ በልዩ ዘዴ ከአሥመራ እንደሚልኩላቸው ለራስ ኃይሉ ነገሯቸው። ይህ አውሮፕላን ከኤርትራ ከመነሣቱ በፊት በኢትዮጵያ ውስጥ በልዩ ልዩ አውራጃዎች እየበረረ ጉብኝት ለማድረግ እንዲችል፤ አዲስ አበባ ያለው የጣልያን ለጋሲዮን ፈቃዱን ከውጭ ጉዳይ ሚኒስቴር ካሰወጣለት በኋላ፤ በሚያዝያ 1 ቀን 1924 ዓ.ም ከአሥመራ እስከ አዲስ አበባ አካባቢ በርሮ ሱሉልታ ሜዳ አረፈ። በዚህ ጊዜ ራስ ኃይሉ ያቀዱት ፕላን፤ እስረኛው ከፍቼ አምልጠው ሚጫ ላይ መድረሳቸውን እንደሰሙ፤ በሱሉልታ ሜዳ በተጠንቀቅ በሚጠብቃቸው በዚህ አውሮፕላን ተሳፍረው ወደተባለው ቦታ (ሚጫ) ለመሄድና ከዚያም ልጅ ኢያሱን ይዘው በጉጃምና በወሎ፤ በጉንደርና በትግሬይ እየተዘዋወሩ፤ የምኒልክን የልጅ ልጅ ሕዝቡ በንጉሠ ነገሥትነት እንዲቀበላቸው ለማድረግ ነበር። ነገር ግን፤ በዚህ በሚያዝያ ወር ሁለተኛ ሳምንት ላይ ይፈጸማል ተብሎ በተጠበቀው ጊዜ፤ ልጅ ኢያሱ ከፍቼ ሳያመልጡ በመቆየታቸውና ከዚህም በላይ ያሉበት ሁኔታ ምን እንደሆነ ሳይታወቅ የአንድ ወር ጊዜ ስለአለፈ፤ የአውሮፕላኑ አዛዥ ባሮን ፍራንኬቲ (BARON FRANCHETTI) የታቀደው አልተሣገም ብሎ ተስፋ በመቁረጥ፤ ግንቦት 8 ቀን 1924 ዓ.ም አውሮፕላኑን አስነሥቶ ወደመጣበት ወደ አሥመራ ተመለሰ። ይህ በሆነ በአምስተኛው ቀን፤ የራስ ኃይሉ ግብረአባሮች ልጅ ኢያሱን እንደ ሴት አልብሰው፤ የራስ ካሣ ባለቤት ወይዘሮ ጽጌ በሻህ ዘወትር እንደሚያደርጉት ወደ ቤተክርስቲያን እንደሚሄዱ በማስመለልና እጅቡን በማሳመር፤ ማንም ሳይጠረጥር እስረኛውን ወደ ቀጠሮው ቦታ ወደ ሚጫ ለማሻገር ቻሉ። የጣልያን አውሮፕላን ከተመለሰ በኋላ፤ የልጅ ኢያሱ ማምለጥ ለራስ ኃይሉ እጅግ የሚያሳስብ ከባድ ችግር ሆነባቸው። ይህም ችግር ሊፈጠር የቻለው በሁለት በኩል በተደረገ ስሕተት መሆኑ ታወቀ። የመጀመሪያው፤ የራስ ካሣ አሸከሮች በቀጠሮው ጊዜ እስረኛው እንዲያመልጡ ለማድረግ አለመቻላቸውን ራስ ኃይሉ እንዲያውቁት መልዕክት ባለማስተላለፋቸው ሲሆን፤ ሁለተኛው ስሕተት ደግሞ፤ አውሮፕላኑ ወደ አሥመራ ለመመለስ ከሱሉልታ በተነሣ ጊዜ የእስረኛው ማምለጥ እንዲዘገይ፤ ራስ ኃይሉ ለግብረ አባሮቻቸው ባለማስታወቃቸው ነው።

ልጅ ኢያሱ ከፍቼ አምልጠው ሚጫ ላይ መድረሳቸውን በመግለጽ የጻፉት

* ተ.ጋ.ሥ ሕይወቴና የኢት. እርምጃ ምዕራፍ 31

ደብዳቤ ራስ ኃይሉ ሲደርሳቸው፤ በአውሮፕላን መመለስ ምክንያት ያቀዱት ፕላን ሁሉ ስለተፋለሰ፤ ከእንግዲህ ወዲያ ምንም ነገር ለማድረግ እንደማይችሉ ተረዱት። በዚህም ጊዜ ልጅ ኢያሱን ባዶ ሜዳ ላይ ጥለው ራሳቸውን ለማዳን ስለፈለጉ፤ ንጉሠ ነገሥቱ ዘንድ ቀርበው « ከፍቼ አምልጬ ሜጫ ደርሻለሁ » የሚለውን የአባ ጤናን ደብዳቤ በማሳየት፤ በደረሰው ሁኔታ እሳቸው የሌሉበት መሆናቸውንና ለቀዳማዊ ኃይለሥላሴም ያላቸውን ታማኝነት ገለጹ። ንጉሠ ነገሥቱም ከብዙ ዘመን ጀምሮ በራስ ኃይሉ ላይ ምንም ዓይነት ዕምነት ስለሌላቸው፤ ጥርጣሬያቸውን በማጠንከር ከዚህ ዕለት ጀምሮ፤ ከቤተመንግሥት ካልተጠሩ በስተቀር ከቤታቸው ሳይነቃነቁ በራቸውን ዘግተው እንዲቀመጡ ጥብቅ ትዕዛዝ ሰጡ። ወዲያውም የልጅ ኢያሱ ከፍቼ ማምለጥ ሲረጋገጥ፤ በተጠረጠሩት ሰዎች በራስ ኃይሉና በራስ ካሣ አሽከሮች ላይ ምርመራው ቀጠለ። ብዙ ጊዜ ሳይወስድ፤ የራስ ካሣ አሽከሮች አቶ ወይአንተና አቶ ፋጩ፤ እስረኛውን እንዲያመልጡ ያደረጉት እነሱ መሆናቸውን እውነተኛውን ሁኔታ አውጥተው ሲናገሩ፤ አዲስ አበባ በራስ ኃይሉም መኖሪያ ቤት በተደረገው ምርመራ፤ በኮሮጃአቸው (በርሳ) ውስጥ ከልጅ ኢያሱ ጋር በኩል የተላላኩባቸው ሰነዶች ተገኙ። ከዚህ በኋላ፤ ራስ ኃይሉ ለንጉሠ ነገሥቱ በላኩት ማመልከቻ፤ « ይህን ሁሉ ያደረግኩት ሰይጣን አሳስቶኝ ስለሆነ፤ በደግነትም ምሕረት ያድርጉልኝ » ሲሉ ልመና አቀረቡ።

ልጅ ኢያሱ ከፍቼ ካመለጡ በኋላ፤ ቀጠሮ በተደረገበት በግንደበረትና በሜጫ እየተዘዋወሩ፤ ራስ ኃይሉ ከነገ ዛሬ ይደርሱልኛል በማለት ሲጠባበቁ፤ ሰውየው አዲስ አበባ ተይዘው ከቤት እንዳይወጡ መደረጉን ሰሙ። በዚህ ጊዜ ኢያሱ አባ ጤና፤ የተቻላቸውን ያህል ሙከራ ለማድረግ፤ ወደ ጉጃም ጉዞ ጀመሩ። ከአዲስ አበባም እስረኛው በራስ ኃይሉ ምክንያት ይደበቃሉ ተብሎ የተጠረጠረው ጉጃም ውስጥ ስለሆነ፤ የራስ ካሣ ልጅ ደጃዝማች አበራ ካሣ ከዋና ዋና ሰዎች ጋር ሆነው ልጅ ኢያሱን ለመያዝ ወደ ጉጃም ዘመቱ።

የልጅ ኢያሱ ከፍቼ ማምለጥ በአዲስ አበባ ከፍ ያለ ድንጋጤ ስለፈጠረ፤ በመላዋ ኢትዮጵያ ያሉት አገረገዥዎች ሁሉ እስረኛውን አድነው እንዲይዙ ከንጉሠ ነገሥቱ ጥብቅ ትዕዛዝ ተሰጥቷቸው ነበር። ይሁን እንጂ፤ እስረኛው ኢያሱ አባጤና፤ ዐባይን ተሻግረው ደብረማርቆስ ለመድረስ የሁለት ቀን መንገድ ሲቀራቸው፤ ፊታውራሪ ገሠሠ በለው የተባሉ የታወቁ የአገሩ ተወላጅ፤ እጃቸውን ይዘው፤ ለንጉሠ ነገሥቱ ታማኝ በተጨማሪም አማች ለሆኑት ለደጃዝማች ደስታ ዳምጠው (ኋላ ራስ) አስረከቧቸው።

አባ ጤና ኢያሱ በዚህ አኳኋን ከተያዙ በኋላ ፡-

- 1ኛ/ ለዐሥራ አንድ ዓመታት በመልካም አያያዝ ወደኖሩበት ወደ ፍቼ እንደማይመለሱ፤
- 2ኛ/ ከተያዙበት ቦታ (ከጉጃም) ተነሥተው በአዲስ አበባ በኩል አድርገው በልዩ ባቡር ወደ ሐረር ጠቅላይ ግዛት እንደሚጓዙና ከዚያም በጋራ ሙሉታ አውራጃ፤ አዲስ ወደሚዘጋጅላቸው የእስር ቤት መኖሪያቸው እንደሚሄዱ ተነገራቸው።

ልጅ ኢያሱ ይህንን ውሳኔ ሲሰሙ፤ ምን ያህል እንዳዘኑና ምን ያህል ተስፋ እንደቆረጡ፤ እጃቸውን ይዘው ለተቆራኛቸው የንጉሠ ነገሥቱ የብዙ ዘመን ታማኝ ለሆኑት ለደጃዝማች በዛብሀ ስለሺ ገልጸውላቸዋል።

አባ ጤና ኢያሱ፤ ይህች ጉጃም ላይ የተያዙባት ሰኔ 4 ቀን 1924 ዓ.ም፤ ለሚቀጥሉት ሦስት ዓመታት የሚጠበቃቸው የእስር ቤት የጨለማና የስቃይ ሕይወት መጀመሪያ መሆኗን ያለ ጥርጥር ተገንዝበውታል። እንደዚሁም ለዐሥራ አንድ ዓመታት በራስ ካሣ ግቢ ውስጥ ተጠበቀው በኖሩበት ዘመን፤ ያንን የመሰለ የተመቸ መኖሪያ ቤታቸውንና ያንን የመሰለ እጅግ የተሟላ የወይዘሮ ጽጌ በሻህን መስተንግዶ ጥለው መውጣታቸው፤ በይበልጥ ጸጽቷቸዋል። ከዚህ ከፍቼ ከተማ ከነበራቸው መልካም ሕይወት ያፈናቀሏቸው ራስ ኃይሉ ተክለሃይማኖትም፤ ላይጠቅሟቸው ከፍተኛ ጉዳት ላይ እንደጣሏቸው በሚገባ ተረድተውታል። አክስታቸው ንግሥተ ነገሥታት ዘውዲቱና የአያታቸው የምኒልክ ሚኒስትሮች፤ አልጋውራሽ ተፈሪንና አባ መቻል ሀብተጊዮርጊስን አሸንፈው፤ የሚታሰሩት በራስ ካሣ እጅ እንዲሆን ያስደረጉላቸው፤ ሥቃይና መከራ እንዳይደርስባቸው በማሰብ መሆኑን ያለጥርጥር አስታውሰውታል።

እንግዲህ ! ዛሬ ምን ይሻላቸዋል? እንደ ወላጅ እናት የሚረሩላቸው አክስታቸው ዘውዲቱ ምኒልክ፤ ከሁለት ዓመት በፊት ከዚህ ዓለም በሞት ተለይተዋል። በተጨማሪም፤ በእስራታቸው ዘመን ላይ ሰብዓዊ አመለካከትና በመጠኑም ቢሆን የለመዱት የተመቸ ሕይወት እንዳይገድልባቸው ለማስደረግ፤ ተሰሚነት የነበራቸው የምኒልክ ታላላቅ ሰዎች ሁሉ አልቀዋል። በጉጃሜው መስፍን በራስ ኃይሉ ጥንሰስ ሕዝብ አስነሥቶ ቀዳማዊ ኃይለሥላሴን ለመጣልና የንጉሠ ነገሥትነቱን ዘውድ ለመጫን ያደረጉት ሙከራ ሲከሸፍ፤ ከእንግዲህ ወዲህ የአባ ጠቅል ተፈሪን አንጀት የሚያራራላቸው እንደማይሆን ያውቁታል። እንደዚሁም፤ በተፈሪ መኩንን ቦታ ራሳቸው ኢያሱ ቢሆኑ ኖሮ፤ ሥልጣናቸውን ለመቀማት በሚነሣባቸው ባለጋራ ላይ የሚወስዱት እርምጃ፤ በርኅራኄ የሚመሠረት እንደማይሆን ይገነዘቡታል። ስለዚህ፤ ኢያሱ አባ ጤና ያችን ከፍቼ ከተማ ከራስ ካሣ ግቢ አምልጠው የወጡባትን ቀን እየረገሙ፤ በሐረር ክፍለ ሀገር በጋራ ሙሉታ አውራጃ የተዘጋጀላቸውን መራራ የእስር ቤት ጽዋ ከመቀበል በስተቀር ሌላ ዕድል አልነበራቸውም።

የቀዳማዊ ኃይለሥላሴን ዘውድ አስነጥቄ እኔም የጉጃም ንጉሥ ለመባል እበቃለሁ በማለት፤ ልጅ ኢያሱን ከፍቼ እንዲያመልጡ ያስደረገቸው ራስ ኃይሉ ተክለሃይማኖት፤ ለፍርድ ሽንጉ ቀርበው የሞት ቅጣት ተበይኖባቸው ነበር። ነገር ግን ንጉሠ ነገሥቱ ለጉጃሙ መስፍን ፍርዱን ለውጠው ሀብታቸውን መንግሥት እንዲወርስና በአንድ በተለየ ሥፍራ በግዞት እንዲኖሩ በማድረግ ሊያሻሽሉላቸው፤ የምኒልክ የልጅ ልጅ በሆኑት በኢያሱ ላይ የወሰኑባቸው የጋራ ሙሉታ እስር ቤት ብርቱ ቅጣት ነው፤ የሚል ወቀሳ መነዛቱ አልቀረም ነበር። ይሁን እንጂ፤ ይህን ውሳኔ ለማሻሻል የሚሞክር አማላጅ ባለመኖሩ፤ ልጅ ኢያሱ ከተያዙበት ከሰኔ 1924 ዓ.ም ጀምሮ፤ ሕይወታቸው አለፈ ተብሎ ኃዘኑ በይፋ እስከተገለጸበት እስከ ህዳር 11 ቀን 1928 ዓ.ም ድረስ፤ ለሦስት ዓመት ከአራት ወር ብዙ ስቃይና መከራ መቀበላቸውን መካድ አይቻልም። በፍቼ ከተማ በራስ ካሣ ቤት በእስር ተጠበቀው በኖሩበት ዘመን፤ የማረፊያ ቤታቸውና አኗኗራቸው እንዴት እንደነበረ የሚነግረን ስናገኝ፤ የጋራ ሙሉታ የስቃይ ሕይወታቸውን በትክክል የሚተርክልን በማጣታችን

እጅግ አናዝናለን። እስከ ዛሬ የምንሰማው ሁሉ ከዓይን ምስክር የተገኘ ሳይሆን፤ በአፈ ታሪክ ላይ የተመሠረተ ስለሆነ፤ ለእኛ ለታሪክ ተመራማሪዎች የትኛውን ተቀብለን የትኛውን እንደምንጥል ለመወሰን ቀላል አልሆነልንም።

የአሚሚታቸው ሁኔታ

በጋራ ሙሉታ ለሦስት ዓመታት የተሰቃዩት እስረኛ የሞቱት፤ በቆየ ሕመም ወይም እንደልብ ድካም በመሳሰለው በድንገተኛ አደጋ ሳይሆን፤ ተገድለው ነው ብሎ ብዙ ሰው ያምናል። ስለ አሚሚታቸው በያለበት በሰፊው የተወራው ዓይነቱ ብዙ ቢሆንም፤ ወደ እውነቱ ሊቃረቡ ይችላሉ ተብለው የሚገመቱት ዜናዎች፤ በሁለት የሚከፈሉ ናቸው።

ይኸውም፤ አንዱ ወገን በመርዝ የተለወሰ ምግብ እንዲበሉ በማድረግ ነው ሲል፤ ሌላው ደግሞ በጭለማ አነጣጣሪ ተኳሽ ተመድቦ በጥይት ተገድለዋል የሚል ነው። ያም ሆነ ይህ፤ ልዩነቱ የአገዳደሉ ዓይነት ነው እንጂ የሁሉም ወገኖች ፅምነት የሚመረከዘው፤ ንጉሠ ነገሥቱ ኢትዮጵያን ለመውረር ከመጣው ከፋሽስት ጦር ጋር ለመዋጋት ወደ ማይጨው ዘመቻ ከመሄዳቸው ከሰባት ቀን በፊት፤ ልጅ ኢያሱ እንዲሞቱ ዝግጅት ተደርጎ መገደላቸውን ነው።

አንዳንድ ሰዎች በተፈሪ መኩንን ላይ የሚገልጹት ቅሬታ፤ ልጅ ኢያሱ በሚያዝያ 1913 ዓ.ም ከተያዙ በኋላ፤ ዐሥራ አራት ዓመት ሙሉ በእስር ቤት አቆይቶ ከመግደል፤ ገና እንደተያዙ ወዲያውኑ ለፍርድ አቅርበው ለምን የሞት ቅጣት አላስፈጸሙባቸውም ? የሚል ነው። በዚህ ሐሳብ ላይ አስተያየት ከመስጠት በፊት፤ የታሪኩን ሂደት ጥቂት ወደ ኋላ መለስ ብሎ ማተኮርና ማመዛዘን የሚያስፈልግ ይሆናል።

ልጅ ኢያሱ ከሥልጣን ከወረዱበት ከመስከረም 1909 ዓ.ም ጀምሮ እጅን አልሰጥም ብለው፤ ከአራት ዓመታት በላይ በየጫካውና በየበረሀው ሲዋጉ ከኖሩ በኋላ፤ በትግራይ ከተሸገቡበት ገዳም ምንም ዓይነት አደጋ ሳይደርስባቸው በሕይወት መያዛቸው፤ አክስታቸውን ንግሥተ ነገሥታት ዘውዲቱን እጅግ አድርጎ ሲያስደስት፤ ለአልጋወራሽ ተፈሪ ሰላም የሚሰጥ ሆኖ እንዳልተገመተ በግልጽ የሚታይ ነበር። ምክንያቱም፤ ልጅ ኢያሱ ተይዘው ቢታሰሩም፤ በሕይወት እስከአሉ ድረስ፤ በሰማቸው በመጠቀም የተፈሪ መኩንን ተቀዋሚዎች አንዳንድ የዓመፅ ሙከራ ለማድረግ ስለሚያስችላቸው ነው። ለዚህም፤ ከደረሱት ከብዙዎች ሙከራዎች መካከል እጅግ ጎልቶ የሚታየውና እንደምሳሌ ሆኖ የሚቀርበው፤ አንደኛው፤ የንጉሥ ሣህለሥላሴ የልጅ ልጅ የሆኑት ወይዘሮ ፀሐይወርቅ ዳርጌ፤ አልጋወራሽ ተፈሪን ለማስገደልና ልጅ ኢያሱን ከእስር ቤት አስወጥቶ ለማንገሥ በመስከረም 1918 ዓ.ም ያቀዱት ሐሳብ ሲሆን፤ ሁለተኛው ደግሞ ይህ በግንቦት 1924 ዓ.ም ራስ ኃይሉ ተክለሃይማኖት የጠነሰሱት ሴራ ነው። ሌሎችም ዝርዝራቸው ባይገለጹም ይህን የመሳሰሉት ሴራዎች ተሞክረው ነበር።

እንግዲህ ! የልጅ ኢያሱ ተይዞ በእስር ቤት መኖር፤ ለወደፊቱ ንጉሠ ነገሥት ለአልጋወራሽ ተፈሪ መኩንን ሰላም የሚሰጥ እንዳልነበረ በግልጽ የሚታይ ነው። ነገር ግን ቀደም ሲል እንደተጠቀሰው፤ ንግሥተ ነገሥታት ዘውዲቱና ዋና

ዋናዎቹ የምኒልክ ሰዎች በሕይወት እስካሉ ድረስ ፤ ተፈሪ መኩንን ኢያሱን ለፍርድ አቅርበው የሙት በቃ ለማስፈረድና ፍርዱንም ለማስፈጸም አይችሉም ነበር። የምኒልክ መኪንንት፤ ምንም እንኳ ኢያሱ ሚካኤል አያታቸው የጣሉባቸውን አደራ ባለመጠበቅ ባሳዩት ድርጊት ከመሪነት ሥልጣን መወገዳቸውን ሁሉም ያመኑበት ቢሆንም፤ የአባ ጻፈውን ልጅ በፍርድ ሽንጉ ላይ ቆሞ የሚፋረድ ማነው ? ለሚለው ጥያቄ እኔ ነኝ ብሎ የሚቀርብ ደፋር አልነበረም። ይህ ሁሉ ቀርቶ፤ ኢያሱ በሰላም ከተያዙ በኋላ የሚታሰሩት፤ በሐረር በራስ መኩንን ታማኝ አሽከሮች እጅ እንዲሆን፤ አልጋወራሽ የነበራቸውን ፍላጎት እንኳን መፈጸም አልቻሉም። ንግሥቲቱና የምኒልክ ሰዎች የአልጋወራሹን ሐሳብ ተቃውመው በራስ ካሣ እጅ ተይዘው እንዲቆዩ ያደረጉበት ዋናው ምክንያት፤ እስረኛው መከራና ስቃይ እንዳይደርስባቸው በማሰብ ስለሆነ፤ ለልጅ ኢያሱ ትልቅ ዕድል ሆኖ ነበር።

ምን ይሆናል ? ኢያሱ አባ ጤና በተለይ ሩጎሩጎ በሆኑት በእክስታቸው ብርታት ይህንን ያገኙትን የተመቸ ማረፊያ፤ እስከ መጨረሻው ሕይወታቸው ሳይጠቀሙበት ቀሩ። ለዐሥራ አንድ ዓመታት በመልካም ሁኔታ ከኖሩበት ከዚህ ከራስ ካሣ ግቢ አምልጠው ከጉጃሙ መስፍን ሴራ ውስጥ መግባታቸው፤ የመጨረሻውን የእስር ቤት ሕይወታቸውን እጅግ የጠበቀና የስቃይ ዓለም እንዲሆን አደረገባቸው።

ለላው ደግሞ የልጅ ኢያሱን ዕድሜ ያሳጠረው፤ የፋሽስት ጣልያን ኢትዮጵያን ለመውረር እየገሰገሰ መምጣቱ ነው። በዚያን ጊዜ፤ ንጉሠ ነገሥቱ ዘውዳዊ መንግሥታቸውን ለመቀማት በሚገባ ተዘጋጅቶ የመጣባቸውን ጠላት፤ አሸንፈው ወደመጣበት ለመመለስ የሚያስችል ጋይል እንደሌላቸውና አገሪቱም በፋሽስት እንደምትያዝ ደሀና አድርገው ያውቁ ነበር። ሆኖም፤ እስከሚቻላቸው ለመዋጋት በሀዳር 18 ቀን ራሳቸው ጦር ይዘው ወደ ማይጨው ለመዘመት ሲወሰኑ፤ ያለ ጥርጥር ልጅ ኢያሱን ለሙሶሊኒ የፖለቲካ መጠቀሚያ ትተው መሄድ አልፈለጉም። በዚህ ሁኔታ ሀዳር 11 ቀን 1928 ዓ.ም ከንጋቱ 12 ሰዓት ላይ የልጅ ኢያሱ ድንገተኛ ሞት መርዶ ተነገረ ተብሎ በቤተመንግሥቱ ያ ሁሉ የሐዘን ቴያትር የተደረገው፤ እንዲሁ ለይምሰል ነው እንጂ፤ ሕይወታቸው ያለፈው በሕመም ነው ብሎ የተቀበለ ወገን አልነበረም። ከዚህ በቀር ደግሞ መሞታቸው አሳዛኝ ነው ተብሎ በንጉሠ ነገሥቱ ግቢ ውስጥ የሐዘንተኛ መቀበያ ወንበሮች ሲደረደሩ፤ በሌላ በኩል ደግሞ አስከራኛቸው ለተወላጆቻቸው ተሰጥቶ በሥርዓት እንዳይቀበሩ መከልከሉ፤ የሰውየው አሟሟት በሕመም አለመሆኑን ያመለክታል። የዚህ መጽሐፍ ደራሲ ስለ አሟሟታቸው ዝርዝሩን ታሪክ ለማቅረብ የተመኘው ሁሉ ባይሳካለትም፤ ኢያሱ አባ ጤና ከዚህ ዓለም የተለዩት በሕመም ወይም በድንገተኛ አደጋ ሳይሆን በፖለቲካ ውሳኔ መሆኑን ያምንበታል።

መረጃ፤ ልጅ ኢያሱ በሰላሌ አውራጃ በፍቼ ከተማ ተይዘው በጥበቃ በኖሩበት ዘመን፤ ሕይወታቸው እንዴት እንደነበረና በመጨረሻም ለማምለጥ የቻሉት በምን ዝግጅት እንደሆነ ለደራሲው ያስረዱት፤ የልዑል ራስ ካሣ ጋይሌ የልጅ ልጅ የሆኑት ክቡር ደጃዝማች ብርሃነመስቀል ደስታ ናቸው። ደጃዝማች ብርሃነመስቀል፤ በቀ.ጋ.ሥ ዘመነ መንግሥት ብዙ ጊዜ በጠቅላይ ግዛት እንደራሴነት ካገለገሉ በኋላ በመጨረሻ የሕግ መወሰኛ ምክር ቤት አባል ነበሩ።

ምዕራፍ ፰

የንጉሠ ነገሥቱ ዘመቻ

ቀዳማዊ ኃይለሥላሴ ከአንድ ወር በፊት ወደ ሰሜን ግንባር የሚዘምተውን የኢትዮጵያን ጦር ሲያሰናብቱ፤ « ... በሰላሙ ጊዜ የሚገዛችሁ ንጉሠ ነገሥት፤ በጦርነቱም ሰዓት ከመካከላችሁ ሆኖ ደሙን ለማፍሰስ ቆርጧል ... » ሲሉ በተናገሩት መሠረት፤ እንደ ኢት.አቆ ኅዳር 18 ቀን 1928 ዓ.ም (27/11/35) ከአዲስ አበባ ተነሥተው ወደ ሰሜን ግንባር የሚያደርጉትን ጉዞ ጀመሩ። ንጉሠ ነገሥቱ መናገሻ ከተማቸውን ለቅቀው ሲወጡ፤ ተመልሰው ለመምጣታቸው ምንም ዓይነት ዋስትና ስላልነበራቸው፤ በኢትዮጵያ ባህልና ወግ መሠረት አስፈላጊውን ኑዛዜ ማድረጋቸው ታውቆ ነበር። ይሁን እንጂ፤ የኑዛዜው ቃል እስከዛሬ ድረስ ሳይገለጽ ቢቀርም፤ ጉዳዩን እናውቀው ነበር ከሚሉት ሰዎች ዘንድ እንደተገኘው፤ « ... ንጉሠ ነገሥቱ በጦር ሜዳ ላይ ሲዋጉ ሕይወታቸው ሲያልፍና፤ ጠላት በድል አድራጊነት ወደ አዲስ አበባ ሲገባገብ፤

1ኛ/ ቤተሰቦቻቸው እቴጌ መነንና ልጆቻቸው፤ እንደዚሁም ተወላጆች የሆኑት ንጉሣዊ ቤተሰቦች (በጠቅላላው ቁጥራቸው ከሐያ የማይበልጡ) እንግሊዝ ለጋሲያን ገብተው ስደተኝነት እንዲጠይቁና ከዚያም ወደ ኢየሩሳሌም እንዲሄዱ፤

2ኛ/ ከሞት የተረፉት የታወቁት የጦር አለቆች፤ በአንድ ለጠላት ምቹ ባልሆነ አውራጃ ተሰብስበው ከመካከላቸው በዕድሜና በአገልግሎት፤ በሕዝብም ዘንድ ታዋቂ የሆነውን አንዱን መርጠው የሚቹ ንጉሠ ነገሥት እንደራሴ አድርገው እንዲሾሙና፤ ኢትዮጵያ አልሞተችም በማለት ድምፃቸውን ለዓለም መንግሥታት እያሰሙ ትግላቸውን እንዲቀጥሉ፤

3ኛ/ የጠላትን ገዥነት አንቀበልም ብለው መሥዋዕትነትን በመቀበል በየጫካው እየገቡ ለነፃነት የሚዋጉትን አርበኞች፤ ሕዝቡን እያስተባበሩ መሣሪያና ሰንቅ እንዲያቀብሏቸው እንዲያደርጉ፤ አደራ የሚል ነው።

የዚህ ኑዛዜ ቃል አንዱ ግልባጭ የተሰጠው ለእጩጌ ገብረጊዮርጊስ (ጊላ አቡነ ባስልዮስ ፓትርያርክ ዙ-ኢትዮጵያ) ሲሆን፤ ከጦርነቱ ፍጻሜ በጊላ ሐሳቡ በተግባር እንደማይውል ቢታወቅም፤ ሰነድነቱ ለታሪክ ይጠቅማል ተብሎ እንዲቀመጥ አልተደረገም ይባላል።

በመግቢያው ላይ እንደተጠቀሰው፤ ቀዳማዊ ኃይለሥላሴ በኢት አቆ/ ኅዳር 18 ቀን 1928 ዓ.ም ከአዲስ አበባ ተነሥተው ከሁለት ቀናት በጊላ ወሎ ዋና ከተማ ደሴ ሲደርሱ፤ ለማረፊያ ተዘጋጅቶ የጠበቃቸው የጣልያን ቆንስል መኖሪያ ቤት የነበረው ነው። የሙሶሊኒ ጣልያን ኢትዮጵያን ለመያዝ ዝግጅት የጀመረው

ካለፉት ሦስት ዓመታት ጀምሮ ስለሆነ፤ የኢትዮጵያን መንግሥት ወዳጅነትን ለማስፋፋት ይጠቅማል ብሎ በማታለል በኢትዮጵያ ዋና ዋና ከተሞች በተለይም፤ በጉንደርና በትግራይ፤ በጉጃምና በወሎ፤ ሰፋፊ የቆንሰላ ቢሮዎች ከፍቶ የፕሮፓጋንዳና የስለላ ተግባሮች የሚያከናውኑ ፋሽስቶችን አስፍሮባቸው ነበር። በጥቅምት ወር መጀመሪያ ላይ የሙሶሊኒ ጦር ኢትዮጵያን መውረር እንደጀመረ፤ እነዚህ ቆንሰሎች ሰነዶቻቸውን ብቻ በመያዝ በየቤታቸው ያሏቸውን የቢሮና የመኖሪያ ዕቃዎች ሁሉ በቅርቡ ተመልሰው እንደሚያገኙት እርግጠኛ በመሆን፤ ለጊዜው ትተውት ወደ አገራቸው ተመልሰው ነበር። በደሴ ከተማ ላይ የሚገኘው የጣልያን ቆንሰል መኖሪያ ቤት፤ ከቀድሞው ከንጉሥ ሚካኤል ግቢ የተሻለ ሆኖ በመገኘቱ፤ ከእንግዲህ ወዲህ ጣልያን ተመልሶ አይመጣም በሚል ዕምነት፤ ከኅዳር 20 ቀን 1928 ዓ.ም ጀምሮ መርሐ - ቤተመንግሥት ተብሎ ተሠይሞ፤ የንጉሠ ነገሥቱ ማረፊያ ሆነ። በግዕዙ "መርሆ" ማለት መምሪያ ስለሆነ፤ ቀዳማዊ ኃይለሥላሴ በሰሜንና በደቡብ በኩል የመጣውን የፋሽስት ጦር እንዲከላከሉ በየግንባሩ ለመደቧቸው የጦር አለቆች ሁሉ መምሪያ የሚሰጡት ከዚህ በደሴ ከተማ አዲስ ከተቋቋመው ከ "መርሆ ቤተመንግሥት" ነበር።

ደሴ ከተማ ከደረሰበት እንደ ኢት.አቆ ከኅዳር 20 ቀን እስከ የካቲት 13 ቀን 1928 ዓ.ም ድረስ፤ በመርሆ ቤተመንግሥት በቆዩባቸው በለማኒያዎቹ ቀናቶች ውስጥ፤ ቀዳማዊ ኃይለሥላሴ በራዲዮ መገናኛዎች በመጠቀም፤

1ኛ/ በየግንባሩ የተሰለፉት የጦር አዝማኞች፤ ከጠላት ጋር በየዕለቱ ስለሚያደርጉት ጦርነት የሚልኩላቸውን ሪፖርት እየተቀበሉ አስፈላጊውን መምሪያ መስጠት፤

2ኛ/ አዲስ አበባ ካሉት ሚኒስትሮቻቸው፤ በተለይም ስለ ሊግ ኦፍ ኔሽን ጉዳይ ከውጭ ጉዳይ ሚኒስትራቸው ከብላቴን ጌታ ኅሩይ ጋር መመካከር፤ ቀጥሎም ለሕዝብ ስለሚገለጹት የጦርነት ዜናዎች እንደማስታወቂያ ሚኒስትር አድርገው ከመደቧቸው ከአቶ መኩንን ሀብተወልድና የአዲስ አበባ ከተማ አስተዳደር ፀጥታ ኃላፊ ከሆኑት ከብላታ ታክለ ወልደሐዋርያት ጋር፤ ቢያንስ በቀን ሁለት ጊዜ በራዲዮ መገናኛ ትዕዛዝ መስጠት፤ የንጉሠ ነገሥቱ የዕለት ተግባሮች ነበሩ።

ንጉሠ ነገሥቱ ለጦርነቱ አካሄድና ለመንግሥታቸውም አስተዳደር ዋና መምሪያቸውን ደሴ ላይ ማድረጋቸው ከታወቀ በኋላ፤ ጠላት በየጊዜው ያጠቃ የነበረው በአውሮፕላን ቦንብ በመጣል እንጂ፤ የምድር ጦሩን እያንዘ ትግራይን አልፎ ወደ ወሎ ለመቅረብ አልጀመረም። ስለዚህም በደሴ ከተማ ዙሪያ በሚገኙት ተራራዎች ላይ የጠላትን የጦር አውሮፕላኖች ለመምታት ኦርሊኮን የተባሉት አራት መሣሪያዎች ተጠምደው እንዲጠባበቁ ስለተደረገ፤ ከእነዚህ ተራራዎች አንዱ " ሳላይሽ " የተባለው ቦታ ንጉሠ ነገሥቱ እንደ አንድ ወታደር ቆመው የሚታከሱበት እንዲሆን ተዘጋጅቶ ነበር። በዚህም መሠረት፤ እንደ ኢት አቆ/ ከኅዳር 29 ቀን 1928 ዓ.ም ጀምሮ ደሴን ለቅቀው ወደ ማይጨው ዘመቻ እስከሔዱበት እስከ የካቲት ወር አጋማሽ ድረስ፤ ቢያንስ በቀን አንድ ጊዜ ሳላይሽ



ቀዳማዊ ኃይለሥላሴ ጦር ሲያሰናቡቱ

ተራራ ላይ እየወጡ፤ በፋሽስት የጦር አውሮፕላኖች ላይ ራሳቸው ሲተኩሱ ይውሉ እንደነበረ፤ በዚያን ጊዜ ከጃንሆይ ተከታዮች አንዱ የሆኑት የጽሕፈት ሚኒስቴር ዋና ጸሐፊ አቶ ገብረወልድ እንግዳወርቅ (ጌላ ም/ጸሐፊ ትዕዛዝ) በታሪክ ማስታወሻቸው ላይ በዝርዝር ገልጸውታል። *

ንጉሠ ነገሥቱ መናገሻ ከተማቸውን አዲስ አበባን ለቅቀው የጦርነቱን መምሪያና የአገሩን አስተዳደር ደሴ ከተማ ላይ ሲያቋቁሙ፤ አስከትለዋቸው የመጡት ታላላቅ ሰዎች፡-

1. ፊታውራሪ ብሩ ወልደገብርኤል የቀድሞ የጦር ሚኒስትር (ጌላ ራስ)
2. ደጃዝማች ኃይለሥላሴ አባይነህ፤ የቅምብቢትና የትቤ አውራጃ ገዥ፤ (የጃንሆይ ልዩ ባለሚል የራስ እምሩ አባት)
3. ደጃዝማች ወልደአማኑኤል ሐዋስ፤ የቀድሞ የክብር ዘበኞች አለቃ፤
4. ደጃዝማች ወንድራድ ድፋባቸው፤ የመርሐ ቤቴ ገዥ
5. ደጃዝማች አደፍርሰው ይናዱ፤ የግቢ ዘበኞች አዛዥ (ጌላ ራስ)
6. ቀኛዝማች ተክለማርቆስ ወልደገብርኤል፤ የፖስታ ሚኒስትር ነበሩ።

ከእነዚህ ታላላቅ ሰዎች መካከል ምንም እንኳ አንዳንዶቹ ከዚህ ቀደም በጦር ሜዳ የዋሉና የአዝማችነት ልምድ ያላቸው ቢሆኑም፤ የማይጨው ጦርነት አስከተጀመረ ድረስ ደሴ ላይ በቆዩበት ጊዜ ውስጥ ዋናው ተግባራቸው ንጉሠ ነገሥቱን በምክር ከመርዳት በስተቀር ወደየግንባሩ ሔደው በጦርነቱ ላይ ተካፋይ እንዲሆኑ አልተደረገም።

* ገብረወልድ እንግዳወርቅ የማይጨው ዘመቻና የጉዛው ታሪክ (1947 ዓ.ም)

ምዕራፍ ፱

የላቫልና ሐር ፤ የእርቅ ፕላን*

ቀዳማዊ ኃይለ ሥላሴ በደሴ ከተማ ባቋቋሙት የጦር መምሪያ ቢሮአቸው ላይ እንዳሉ፤ እንደ ኢት አቆ/ ታህሣሥ 6 ቀን 1928 ዓ.ም (16/12/35) የፈረንሳይ ጠቅላይና የውጭ ጉዳይ ሚኒስትር ፒየር ላቫልና የታላቋ ብሪታንያ የውጭ ጉዳይ ሚኒስትር ሚስተር ሳሙኤል ሐር፤ በጦርነት ውስጥ የሚገኙትን የኢትዮጵያንና የጣልያንን መንግሥታት ለማስታረቅ አጥንተው ያቀረቡት የዕርቅ ፕላን ደረሳቸው። የእነዚህ ሰዎች ሐሳብ ባጭሩ በሁለት መልክ የተዘጋጀ ነበር። ይኸውም፡-

የመጀመሪያው፤ ከኢትዮጵያ ግዛት ውስጥ በሰሜን በኩል ከአክሱም በስተቀር ሌሎቹን የትግራይን አውራጃዎችና በደቡብ በኩል ደግሞ ኦጋዴንን በሙሉ ለሙሶሊኒ ጣልያን እንዲሰጥ የሚያደርግ ሲሆን፤ ሁለተኛው ደግሞ፤ በሌሎቹ በደቡብ አውራጃዎች በተለይም በክፋ፤ በሲዳሞና በባሌ በኩል የሙሶሊኒ መንግሥት በሙሉ ሥልጣን የኤኮኖሚ ልማት ለማካሄድ እንዲያስችለው የሚጠይቅ ነው። ይህ ሁሉ ከተደረገ በኋላ፤ የኢትዮጵያ ንጉሠ ነገሥት መንግሥት ዛሬ በአሰንበት በሐያ አንደኛው ክፍለ ዘመን የአማራ ክልል የተባሉትን አውራጃዎች፤ ሸዋንና ጉጃምን፤ ጎንደርንና ወሎን፤ ከትግራይም በኩል የኢትዮጵያ ታሪክ መሠረት የሆነውን አክሱምን ብቻ ይዞ፤ ሌሎቹን በሙሉ በግዛትም መልክ ሆነ በኤኮኖሚ ልማት አስተዳደር፤ ለሙሶሊኒ መንግሥት ካሰረከበ በኋላ፤ በፋሽስት መንግሥት መልካም ፈቃድ በአሰብ በኩል የባሕር በር መተላለፊያ ተለክቶ እንዲሰጠው ይደረጋል የሚል ነው።

ከሁሉም ይበልጥ እጅግ የሚያስገርመው፤ ይህን የኢትዮጵያን መብት የሚገፍ ፕላን ሲያቀርቡለት፤ ዲክታተሩ ለመቀበል አለመፈለጉ ነው። ሊግ ኦፍ ኔሽን የወሰነበት የኤኮኖሚ ዕገዳ የነዳጅ ዘይትን የሚጨምር ቢሆን ኖሮ፤ ሙሶሊኒ ከኢትዮጵያ ጋር የዕርቅ ንግግር ለመክፈት አዘንብሎ እንደነበረ ይታወሳል። ነገር ግን ወዲያውኑ፤ እንደኛ/ የጃፓንና የአሜሪካ መንግሥታት የነዳጅ ዘይት እንደሚሸጡለት ሰላስታወቁት፤ ሁለተኛ/ ሊግ ኦፍ ኔሽንም በሚደረጉት የኤኮኖሚ ዕገዳዎች ዝርዝር ውስጥ የነዳጅ ዘይትን ጉዳይ ሳይጨምረው በመቅረቱ፤ ዲክታተሩ ሥጋቱ ስለተወገደለት በኢትዮጵያ ላይ የጀመረውን ጦርነት ለመቀጠል የልብ ልብ ተሰማው። ከዚህ በላይ ደግሞ በጦርነቱ አካሄድ አንዳንድ ድል በማግኘት አድዋንና ዋና ዋናዎቹን የትግራይን አውራጃዎች ከያዘ በኋላ፤ የፈረንሳይና የታላቋ ብሪታንያ መንግሥታት ያቀረቡለትን የዕርቅ ሐሳብ ለመቀበል ፈቃደኛ አልሆነም።

እንደ እውነቱ ከሆነ፤ የፈረንሳይና የታላቋ ብሪታንያ መንግሥታት የሊግ ኦፍ ኔሽንን መሠረታዊ ዓላማ ተመርኩዘው የኢትዮጵያን ነፃነት ለማስከበር ክልብ

* PLAN LAVAL-HOOR Société des Nations C.482 M.258. 1935

የሚፈልጉ ቢሆኑ ኖሮ፤ የሙሶሊኒን የግፍ ሥራ ለማቆም፤ ሁለት ዓይነት እርምጃዎች ብቻ ቢወሰዱበት በቂ መሆን ይችላል ነበር። ይኸውም፡-

1. የፋሽስት መንግሥት ኢትዮጵያን በጦር ለመውጋት ከመጠን በላይ የሆኑ ወታደሮችና መሣሪያዎች በመርከብ ጭኖ ሲያጉዝ፤ ሁለቱም መንግሥታት ባለሙሉ ሥልጣን በሆኑበት በስዊዝ ካናል ላይ ማለፍ አትችልም ብለው ቢያግዱት፤
2. በሊግ ኦፍ ኔሽን ጠቅላላ ጉባኤ ላይ በተወሰነው መሠረት ከሚደረጉት የኤኮኖሚ እንዳዎች መካከል፤ ዋና ጉዳይ የሆነው የነዳጅ ዘይት ተጨምሮ ቢሆን ኖሮ፤

የሙሶሊኒ መንግሥት የጀመረውን ጦርነት አቁም ለሰላም ንግግር ከመዘጋጀት በስተቀር ሌላ ምርጫ አይኖረውም ነበር። አሁን ግን ዲክታተሩ እነዚህ ሁለት የሚሠጋባቸው ዋና ዋና ችግሮች እንደማይደርሱበት እርግጠኛ ከሆነ በኋላ፤ ጦርነቱን በመቀጠል ኢትዮጵያን ቅኝ ግዛቱ ከማድረግ በስተቀር የላቫልንና የሖርን የዕርቅ ፕላን ለመቀበል ፈቃደኛ አለመሆኑ የሚያስደንቅ አይደለም። ለነገሩ፤ ዲክታተሩ በዚህ በቀረበለት የዕርቅ ሐሳብ ጥቅሙ ምን ያህል መሆኑን ተረድቶ እስማማለሁ ቢል እንኳን፤ ቀዳማዊ ኃይለሥላሴ ጨርሶ እንደማይቀበሉት የታወቀ ነበር። በመሠረቱ አፄ ቴዎድሮስ፤ አፄ ዮሐንስና አፄ ምኒልክ፤ መሥዋዕትነትን እየተቀበሉ ታግለው ያቆዩትን የኢትዮጵያን የግዛት አንድነትና ነፃነት፤ ቀዳማዊ ኃይለሥላሴ እየቆረረሱ ለጣልያን ኮሎኒያሊስት ለመስጠት ይስማማሉ ብሎ መጠበቅ አይቻልም።

እ.ኤ.አ ታህሣሥ 16 ቀን 1935 ዓ.ም በሊግ ኦፍ ኔሽን ጽሕፈት ቤት በኩል ለንጉሠ ነገሥቱ በቴሌግራም የተላለፈው የላቫልና የሖር የዕርቅ ፕላን በደሴ መርሐ ቤተመንግሥት እንደ ደረሳቸው፤ የውጭ ጉዳይ ሚኒስትሩን ብላቴን ጌታ ኅሩይ ወልደ ሥላሴንና ሌሎቹንም ዋና ዋና አማካሪዎቻቸውን ይዘው ከመረመሩ በኋላ የሰጡት መልስ፤ የፕላኑ ባለቤቶች የሆኑትን ፈረንሣይንና እንግሊዝን የሚነቅፍ ብቻ ሳይሆን፤ የመንግሥታት ማህበርም አሠራር ከዓላማው ውጭ መሆኑን ደሀና አድርጎ የሚያስገነዝብ ነበር።

« ... አንድ የሊግ ኦፍ ኔሽን አባል የሆነ መንግሥት፤ በጦርነት ነፃነቱን ለመግፈፍ በግፍ ከተነሣበት አገር ጋር እንዲታረቅና ሰላም እንዲመሠረት፤ ተጠቂው አገር ለአጥቂው ካሣ እንዲሆን ከግዛቱ ቆርሶ መሬቱን እንዲሰጥ ሐሳብ የሚያቀርብ አስታራቂ ጻፍ ከዚህ ቀደም ታይቶ የማይታወቅ ስለሆነ፤ ተቀባይነት የለውም። እንደዚሁም፤ በአባል አገሮች መካከል ኃይለኛው ደካማውን እንዳያጠቃ፤ የሁሉንም ነፃነትና መብት በእኩል ደረጃ እንዲያስከብር ኃላፊነት የተቀበለው የመንግሥታት ማህበር፤ አንድ በግፍ የተጠቃ አገር ከግዛቱ አብዛኛውን መሬት ቆርሶ ለአጥቂው ኮሎኒያሊስት ቢሰጥ፤ ሰላም ሊገኝ ይችላል ብሎ ሐሳብ ለማቅረብም ሆነ ለመጠየቅ ተግባሩ አይደለም። ስለዚህም፤ ኢትዮጵያ በፈረንሣይና በታላቋ ብሪታንያ ጠቅላይና የውጭ ጉዳይ ሚኒስትሮች ተጠንቶ በሊግ ኦፍ ኔሽን ምክር ቤት በኩል የቀረበላትን የዕርቅ ፕላን ፍጹም የማትቀበለው መሆኗን ታስታውቃለች። ይህም ሲሆን፤ የመንግሥታት ማህበር የአባል አገሮችን ነፃነትና መብት ለመጠበቅ ያለበትን ኃላፊነት አክብሮ ትክክለኛውን ፍርድ እንደማይነፍጋት

ተጠቂዋ ኢትዮጵያ እስካሁን ተስፋዋን ያልቆረጠች መሆኗ እንዲታወቅላት ትጠይቃለች ... »

ይህ ከቀዳማዊ ኃይለሥላሴ የተሰጠው መልስ! ገሄብ ከመንግሥታት ማህበር ጽሕፈት ቤት ሲደርስ፤ የሙሶሊኒ ወዳጆች እነ የሴፍ አቪኖል እጅግ ተገረሙ። ንጉሥ ተፈሪ የአማራ ተወላጅ በመሆናቸው፤ በኢትዮጵያ ውስጥ ላሉት የአማራ አውራጃዎች በሙሉ የንጉሠ ነገሥት ሥልጣናቸው ታውቆላቸው በምችት እንዲኖሩ የታሰባቸውን አልቀበልም ይላሉ ብለው አልጠበቁም። የእነ አቪኖል አስተያየት፤ የላቫልንና የሐርን ፕላን ምንም እንኳን ሙሶሊኒ ላለመቀበል በቅድሚያ ቢያንገራግርም፤ ቀዳማዊ ኃይለሥላሴ እስማማለሁ ቢሉ ኖሮ፤ የሊግ ኦፍ ኔሽን ምክር ቤት አባላት እንደምንም ብለው ሙሶሊኒን ማሸነፍ ይችሉ ነበር የሚል ነው።

የኢትዮጵያ ንጉሠ ነገሥት የሰጡት መልስ ገሄብ ላይ በይፋ እንደታወቀ፤ በተለይ በእንግሊዝ አገር ሕዝቡና በፓርላማው ያሉት የሌበር የፖለቲካ ፓርቲ አባሎች፤ በኮንሴርቫቲቭ በስታንሌይ ባልድዊን (Stanley Baldwin) መንግሥት ላይ ከፍ ያለ ተቃውሞአቸውን ገለጹ። ይህም ተቃውሞ በግፍ ተነሥቶ ኢትዮጵያን ቅኝ ግዛቱ ለማድረግ ጦርነት የክፈተውን ፋሽስት ለመጥቀም ሲባል፤ የታላቋ ብሪታንያ መንግሥት ከፈረንሣይ ጋር ተባብሮ ያዘጋጀው የዕርቅ ፕላን የሚያሳዝን ብቻ ሳይሆን የሚያሳፍርም ነው በማለት፤ የኮንሴርቫቲቭን መንግሥት ለመጣል የሚያመራ ሆነ። በዚህ ጊዜ ጠቅላይ ሚኒስትሩ ስታንሌይ ባልድዊን ውስጥ ውስጡን ስሕተቱ የውጭ ጉዳይ ሚኒስትሩ እንደሆነ በማስመሰል፤ ላይ ላዩን ደግሞ ጥፋቱ የራሱም ጭምር መሆኑን በማሰማት፤ ሳሙኤል ሐር ሥልጣኑን እንዲለቅ አስደርጎ የኮንሴርቫቲቭን መንግሥት ከመፍረስ አዳነው። ወዲያውም፤ በዚህ በኢትዮጵያ ጉዳይ የምትከተለው ፖሊሲ ትክክል አይደለም ብለው የተነሡበትን በተለይም የኮንሴርቫቲቭ ፓርቲ አባሎችን ዝም ለማሰኘት፤ በሊግ ኦፍ ኔሽን ላይ የፋሽስትን መንግሥት ሳያመነታ ይቃወም የነበረውንና በተቻለውም በኢትዮጵያ ላይ የሚፈጸመውን ግፍ ለመከላከል ሲጥር የታየውን አንቶኒ ኤደንን፤ በሳሙኤል ሐር ቦታ የውጭ ጉዳይ ሚኒስትር አደረገው። የላቫልና የሐር ፕላን፤ በሊግ ኦፍ ኔሽን ምክር ቤት ለመታየት በቀረበ ጊዜ፤ አንቶኒ ኤደን የመቃወም ድምፅ በማሰማቱ፤ በኮንሴርቫቲቮቹ ብቻ ሳይሆን በሌበሮቹም ዘንድ መልካም አስተያየት ተሰጥቶት ነበር።

እንግዲህ ! በዚህ በኢትዮጵያና በጣልያን ዕርቅ ጉዳይ ሎንደን ላይ የተሰከሰው የፖለቲካ እሳት፤ ሎንደን ላይ ከስም አልቀረም። ወደ ፓሪስ ተሻግሮ፤ በፒየር ላቫል መንግሥት ላይ ከሎንደን የበለጠ ከፍ ያለ ጣጣ አስከትሏል። በፈረንሣይ ፓርላማ ያሉት የራዲካልና የሶሲያሊስት ፓርቲ አባሎች፤ የኢትዮጵያ ደጋፊዎች በሆኑት በእነ ኤድዋርድ ሔሪዮ (Edouard Heriot) መሪነት፤ ጠቅላይ ሚኒስትሩ ከፋሽስቱ መሪ ጋር የዘረጋውን ወዳጅነት አጠንክረው በመቃወም ባደረጉት ትግል፤ የሳሙኤል ሐር ሽረት ከተከናወነ ከአምስት ሳምንታት በኋላ፤ ፒየር ላቫልንም ከሥልጣን አወረዱት።

የሙሶሊኒ ዋና ደጋፊ የሆነው የፈረንሣይ ጠቅላይ ሚኒስትርና የውጭ ጉዳይ ሚኒስትር፤ ከሥልጣን መውረዱን እንደተረዱ፤ ለወዳጁ ለዳቼ በላከው የጉዛዜ ደብዳቤ ላይ፤ በጣልያንና በኢትዮጵያ ጉዳይ የፋሽስቱን መንግሥት ለመርዳት፤ በልዩ ልዩ ጊዜያቶች ያደረጋቸውን ጥረቶች ዘርዘር ለማስረዳት

ሞክሯል። ፒየር ላቫል ለቤኒቶ ሙሶሊኒ በላከው ምሥጢራዊ ደብዳቤ የገለጻቸው ሞያ ሞያ አስተያየቶች፤ መንፈሳቸውና አቀራረባቸው እንደሚከተሉት ነበሩ።
1ኛ. እ.ኤ.አ ነሐሴ 16 ቀን 1935 ዓ.ም፤

የታላቋ ብሪታንያ የሊግ ኦፍ ኔሽን ጉዳይ ሚኒስትር የሆነውን አንቶኒ ኤደንን እንደምንም አግባብቼ ፓሪስ ላይ ተሰብስበን በሰፊው ካጠናን በኋላ፤

ሀ/ ከኢትዮጵያ ግዛት ውስጥ ለኤኮኖሚ ልማት ምቹዎች ናቸው የሚባሉት እንደ አጋይንና ከፋ የመሳሰሉት አውራጃዎች፤ በንጉሡ በጉ ፈቃድ ለጣልያን መንግሥት እንዲሰጡ፤

ለ/ ከእነዚህ ከተጠቀሱት አውራጃዎች ሌላ፤ በተቀሩት የኢትዮጵያ ግዛቶች ውስጥ ለውጭ አገር መንግሥታት የሚመደቡት የልማት ሥራዎች ሁሉ፤ ቅድሚያው ለጣልያን እንዲሰጥ፤

ሐ/ አሁን ያለውን የንጉሡን አስተዳደር ለማሻሻል ከሊግ ኦፍ ኔሽን የሚደረገው እርዳታ ሁሉ የሚከናወነው በጣልያን መንግሥት ቁጥጥር ሥር እንዲሆን፤ በጠቡ ድካም የአስቸጋሪውን የኤደንን ስምምነት አግኝቼ የተዘጋጀውን የዕርቅ ፕላን መንግሥትም ሳይቀበለው በመቅረቱ ቅሬታ አድርብኛል።

2ኛ. እ.ኤ.አ መስከረም 18 ቀን 1935 ዓ.ም፤

በጣልያንና በኢትዮጵያ መካከል የተፈጠረው ጠብ፤ የሰላም መፍትሔ እንዲያገኝ የመንግሥታት ማህበር ያቋቋመው የአምስት አገሮች ኮሚቴ አጥንቶ ያቀረበውን ሐሳብ፤ እንኳን ለመቀበል በጉዳዩ ላይ ለመነጋገር እንኳን መንግሥትም ባለመፍቀዱ፤ የሊግ ኦፍ ኔሽን ምክር ቤት በመሰለው እንዲወሰን፤ ከፍ ያለ ዕድል አግኝቶ ነበር።

ነገር ግን መንግሥትም የፈረንሳይ ሙሉ ድጋፍ ስላልተለየው፤ ምንም ዓይነት የሚጉዳ እርምጃ አልተወሰደበትም። ይልቁንም በዚህ በአምስቱ አገሮች ኮሚቴ ውስጥ ፈረንሳይ አባል ሆና በመገኘት ባደረገችው ተጽዕኖ፤ በጣልያን አቋም ላይ በመፍረድ ፋንታ፤ ለጣልያን የሚጠቅም ውሳኔ ሲደረግ፤ እንደ ትልቅ ድል ሆኖ መቆጠር ነበረበት። መንግሥትም፤ ይህን የቀረበለትን ሐሳብ አልቀበልም ብሎ በሩን ከመዘጋቱ በፊት፤ በጉዳዩ ላይ ስለተደረገው ጥናት ለማወቅ ማብራሪያዎችን ቢጠይቅ ኖሮ፤ በፈረንሳይ ጥረት ሊግ ኦፍ ኔሽን ያደረገው እርዳታ ምን ያህል ጠቃሚ መሆኑን በይበልጥ ለመገንዘብ ይችል ነበር። ስለዚህ፤ መንግሥትም ይህን የቀረበለትን የዕርቅ ሐሳብ በሚገባ ሳይመረምርና ውይይትም ሳያደርግበት አልቀበልም በማለቱ፤ ምን ያህል እንደጉዳውና እኔንም ምን ያህል እንዳሳዘነኝ ሳልገልጽልኝ ማለፍ አልፈልግም።

* ላቫል ለሙሶሊኒ የላከው የጉዞ ደብዳቤ እ.ኤ.አ ታህሣሥ 22 ቀን 1935 ዓ.ም

3ኛ. እ.ኤ.አ ጥቅምት 1935 ዓ.ም፤

የጣልያን ጦር ኃይል ወደ ኢትዮጵያ ግዛት ዘልቆ አገሩን በጦርነት መያዝ ላይ መሆኑ ከተረጋገጠ በኋላ፤ ሊግ ኦፍ ኔሽን አንቀጽ 16 በሚጠይቀው መሠረት የጠነከረ ውሳኔ ቢያደርግ፤ በመንግሥትም ላይ የሚወድቀው ችግር እጅግ የከበደ ይሆን እንደነበረ ያስታውሱታል። በዚህ ጊዜ እኔ ራሴ ገጭብ ተገኝቼ እጅግ አስቸጋሪዎች የሆኑትን የእንግሊዝንና የሌሎቹንም አገሮች መልዕክተኞች አግባብቼ፤ ሊግ ኦፍ ኔሽን ለጊዜው እንደ ነዳጅ ዘይት የመሳሰሉትን ጉዳት ሊያደርሱብም የሚችሉትን የኤኮኖሚ ዕገዳዎች በመንግሥትም ላይ እንዳይወስን አስደርጌያለሁ። ይህንንም ያደረግሁት በሁለቱ አገሮቻችን መካከል የተሳሰረውን ወዳጅነት በመመርኮዝ ብቻ ሳይሆን፤ እንደዚሁም የአውሮፓንም ሰላም ለመጠበቅ በማሰብ ነው።

4ኛ. እ.ኤ.አ ታህሣሥ 16 ቀን 1935 ዓ.ም፤

ከታላቋ ብሪታኒያ የውጭ ጉዳይ ሚኒስትር ከሚስትር ሳሙኤል ሖር ጋር መልካም ግንኙነት በመዘርጋት፤ በጣልያንና በኢትዮጵያ መካከል የሚካሄደውን ጦርነት ወደ ሰላም ለመለወጥ፤ ከዚህ ቀደም ያልታሰበውን ለመንግሥትም እጅግ ጠቃሚ የሆነውን የዕርቅ ጥላን በሕብረት ለማዘጋጀት በመቻላችን ከፍ ያለ ተስፋና ደስታ አድርጎኝ ነበር። ይህንንም "ላቫል ሖር" የተሰኘውን ጥላን፤ መንግሥትም ያለ አንዳች ማመንታት መስማማቱንና ለሰላም ዝግጁነቱን በፍጥነት እንዲያስታውቅ፤ እያከታተልኩ የላኩልዎትን መልዕክቶች ሳይቀበሉ በመቅረትም እጅግ አድርጌ አዝኛለሁ። በጠቅላላው በጣልያንና በኢትዮጵያ መካከል ለተፈጠረው ግጭት እስከዛሬ ድረስ በልዩ ልዩ ጉዳና ለመንግሥትም ጠቃሚ የሆነ የሰላም መፍትሔ እንዲገኝ ያደረግኳቸውን ጥረቶች ሁሉ፤ ግምት ሰጥተው በመልካም መንፈስ የተመለከቱት መስሎ ስላልታዩኝ፤ ያደረብኝን ቅሬታ ልደብቅዎ አልፈልግም። ሆኖም፤ አገርዎ ለገጠማት ችግር መልካም መፍትሔ የሚያስገኝላት በሰላም መንገድ በመደራደር ስለሆነ፤ ወደፊት አንዳንድ የዕርቅ ሐሳቦች ቢቀርቡልዎ፤ ከመጀመሪያው ፊት ሳይነሡ እንዲመረምሯቸው አላስብዎታለሁ።

ክቡር ዱቼ፤ ከዚህ በላይ በተገለጸው አካሄድ የወዳጁን ስሜት ከተረዳ በኋላ በሰጠው መልስ፤ ላቫል እንደተመኘው « ... ወዳጅነታችንን በመመርኮዝ ለጣልያን ያሰብከውና የለፋኸው ሁሉ ጥሩ ሲሆን ያልተጠቀምኩበት እኔ ነኝ ... » ብሎ ይቅርታ አልጠየቀውም። ይልቁንም ሙሴ ላቫል በብዙ ድካም ያስገኘኋቸውን ውሳኔዎች ባለመቀበልም አዝናለሁ ብሎ የዘረዘራቸው ጉዳዮች ሁሉ፤ የጣልያንን ትክክለኛ ዓላማና ፍላጎት ያላሟሉ በመሆናቸው ነው የሚል አስተያየት ከመግለጽ አልተቆጠበም። ለዚህም በሰጠው ማብራሪያ፤ የቀረቡለት የዕርቅ ሐሳቦች ሁሉም በአንድ መልክ የሚያተኩሩት፤ ጣልያን በኢትዮጵያ የሚኖራትን መብት በኤኮኖሚ ልማት ላይ ብቻ ስለሚወስናት፤ የፋሽስቱን መንግሥት ሊያረካ አልቻለም ብሏል። በሙሶሊኒ አስተያየት ከቀረቡለት ልዩ ልዩ የዕርቅ መፍትሔዎች ውስጥ፤ በመጠኑም ቢሆን ድርድር ለማድረግ ዕድል የሚሰጠው፤ በላቫልና በሖር ስም ተሠይሞ የቀረበው ጥላን ነበር። እሱንም ትልቁ የፋሽስት ምክር ቤት ለማጥናት በሚዘጋጅበት ሰዓት፤ የኢትዮጵያ ንጉሥ ቀድመው አልቀበልም በማለታቸውና ወዲያውም የጥላኑ ተባባሪ አዘጋጅ የሆነው የእንግሊዝ የውጭ ጉዳይ ሚኒስትር

ሳሙኤል ሐር፤ በፓርላማው በተነሳበት ተቃውሞ ምክንያት ሥልጣኑን በመልቀቁ፤ እንዳች እርምጃ ሳይወሰድበት ባዶ ሆኖ ቀርቷል ብሏል።

እዚህ ላይ፤ በፋሽስቱ መሪ አቋምና በተለያዩት አስታራቂዎች መካከል ያለውን መሠረታዊ የሆነ የሐሳብ ልዩነት ደሀና አድርጎ መመልከት ያስፈልጋል። እንደሚታወቀው፤ ከአንድም ሁለት ሦስት ጊዜ፤ ከአስታራቂዎች በኩል የቀረበው ሐሳብ፤ « ... የኢትዮጵያ ነፃነት የተጠበቀ ሆኖ፤ ከግዛቶቿ ውስጥ አንዳንዶቹን አውራጃዎች ለጣልያን መንግሥት በበጎ ፈቃድ እንድታስረክብና፤ በሌሎቹም ግዛቶቿ ውስጥ በውጭ አገሮች ለሚደረጉት የኢኮኖሚ ልማቶች ሁሉ፤ ቅድሚያውን ለጣልያን እንድትሰጥ ... » የሚል ነው። ከዚህም በላይ፤ የኢትዮጵያ መንግሥት አስተዳደሩን ለማሻሻል እንዲችል ከሊግ አፍ ኔሽን የሚሰጠውን እርዳታ በተግባር የማዋል ሥልጣን የሚኖረው፤ የጣልያን መንግሥት እንዲሆን የቀረበ ሐሳብ መኖሩ አይረሳም። የፋሽስቱ መንግሥት ግን እነዚህን ሁሉ ሐሳቦች አልተቀበለም።

ግልጽና ቀጥታ በሆነ አነጋገር ለማስረዳት፤ ገና ከጠዋቱ ሙሶሊኒ ቆርጦ የተነሣውና ጦርነት የጀመረው፤ የኢትዮጵያ ነፃነት እንደ ተጠበቀ ሆኖ፤ ከግዛቶቿ የተወሰኑ አውራጃዎችን በስጦታ መልክ ለመቀበልና በሌሎቹም በንጉሠ ነገሥቱ ሥልጣን ውስጥ በሚተዳደሩት አውራጃዎች፤ የኢኮኖሚ ልማት ሥራ አስኪያጅ ለመሆን አይደለም። ሙሶሊኒ፤ ኢትዮጵያን በጦር ኃይል አጥቅቶ ወረራውን በጀመረ ጊዜ፤ ትክክለኛ ዓላማውና ግቡ ምን እንደሆነ አልደበቀም። ይኸውም፡-

1ኛ/ የአድዋን ብድር ለመመለስና በምኒልክ የተዋረደውን የጣልያንን ታሪክ ለማደስ፤

2ኛ/ መላ ኢትዮጵያን ቅኝ ግዛቱ አድርጎ በመያዝ፤ የአገሪቱን የተፈጥሮ ሀብት ለማልማትና የጣልያንን ሕዝብ የኑሮ ደረጃ ለማሻሻል፤ መሆኑን በግልጽ አስረድቷል።

በዚህ መነሻና ግብ፤ በጣልያንና በኢትዮጵያ መካከል የጦርነቱ እሳት ከተቀጣጠለ በኋላ፤ የፈረንሣይ የውጭ ጉዳይ ሚኒስትር ፒየር ላቫል፤ ከአንድም ሁለት ጊዜ አስታራቂ እሆናለሁ ብሎ ሲሯሯጥ የታየው፤ በፖለቲካ ታዛቢዎች ዘንድ እንዲሁ ለማስመሰል ነው እንጂ፤ የሙሶሊኒ ፍላጎት ምን እንደሆነ ከአሱ የበለጠ የሚያውቅ ሰው አልነበረም። የወልወል ግጭት ከደረሰ ከሦስት ሳምንታት በኋላ፤ ሮም ሔዶ በኢትዮጵያ ጉዳይ ከሙሶሊኒ ጋር ያደረገው ስምምነት፤ ተሰውሮ የሚኖር አይደለም። እርግጥ ነው ! በዚያን ጊዜ ሙሶሊኒ በነበረው የጦር ሠራዊት ብዛትና የአየር ኃይል ድርጅት፤ ኢትዮጵያን በጥቂት ቀናት ውስጥ ጠቅልሎ መያዝ እንደሚችል ላቫል ስለአመነበት፤ በፈረንሣይ መንግሥት ስም ሆኖ ለዲክታታሩ መሪ የሰጠው " ነፃ እጅ " (Main Libre) የተባለው ድጋፍ አደባባይ ወጥቶ የሚጋለጥበት ዕድል አይደርስም ብሎ አስቦ ነበር። ኋላ ግን ጦርነቱ እንደተጀመረ ሒደቱን ሲመለከተው፤ ለካስ ኢትዮጵያን በቀላሉ መያዝ አይቻልም ኖርዋል ? በማለት እጅግ አዘነ። የኢትዮጵያም የነፃነት ተከላካይነት እየበረታ በሔደ ቁጥር፤ የሮሙም የምስጢር ስምምነት ሳይጋለጥ የመኖር ዕድሜው እንደሚያጥር ስለተረዳው፤ የማያቋርጥ ዕንቅልፍ የሚነሣ ጭንቅ አደረሰት። ይኸውም የመጀመሪያው፤

ሙሶሊኒ የሮሙን ምሥጢር ይፋ አድርጎ እንዳያዋርደው፤ የሚጠይቀውን ሁሉ ከመፈጸም አለመጠበቅ ሲሆን፤ ሁለተኛው ደግሞ፤ በሊግ ኦፍ ኔሽን ሽንገው የፋሽስቱ መንግሥት በኢትዮጵያ ላይ ስለሚፈጽመው ግፍ ከአባል አገሮች ጋር ተሰልፎ ከማውገዝ ለማምለጥ የሚችልበትን መንገድ ማግኘት ነበር።

የፈረንሳይ ጠቅላይ ሚኒስትርና የውጭ ጉዳይ ሚኒስትር ከሆነበት ክሳራ 1935 እስከ ጥር 1936 ዓ.ም ድረስ ባሉት የሰብዓት ወራት ዕድሜ ውስጥ፤ የጠቅላይ ሚኒስትርነቱን ልብስ ፓሪስ እየተወጣ፤ የውጭ ጉዳይ ሚኒስትርነቱን በርሳ እየያዘ በገፍኔቭ የሊግ ኦፍ ኔሽን ስብሰባ ላይ ባለማቋረጥ ይካፈል የነበረበት ዋናው ምክንያት፤ ከዱቺ ጋር ያደረገው የሮም የምሥጢር ስምምነት፤ በአንድ ምክንያት እንዳያፈተልክና ወርደት እንዳይደርስበት ለመከላከል መሆኑ ታውቋል። በሊግ ኦፍ ኔሽን የሙሶሊኒ ዋና መልዕክተኛ የሆነው ፖምፔዎ ባሮን አሎይዚ፤ በአገሩ ፕሮቶኮል የምክትል ሚኒስትርነት ደረጃ እንኳ አልነበረውም። ነገር ግን ከፈረንሳይ ዋና መልዕክተኛ ጋር ለመነጋገር ቀጠሮ ሲጠይቅ፤ ብዙ ጊዜ አሎይዚ ቢሮ ድረስ እየሮጠ ሲሔድ የታየው፤ የጠቅላይ ሚኒስትርነትን ሥልጣን የተሸከመው ራሱ ፕሮሮ ላቫል ነበር። አንዳንድ ጊዜም በሊግ ስብሰባ ላይ የኢትዮጵያና የጣልያን ጉዳይ ሲነሣ፤ ላቫል የሚሰጠው ድጋፍ በቂ ሳይሆን ቀርቶ ክቡር ዱቺ መቆጣቱ የተሰማ እንደሆነ፤ በአማላጅነት የሚያገለግለው ባሮን አሎይዚ ስለሆነ፤ እሱን ተንከባክቦ መያዝ ጠቃሚ ነው ብሎ በማመን ክብሩን አለመጠበቅ ታይቶበታል። ፖምፔዎ አሎይዚም፤ ለጌታው ለክቡር ዱቺ በየዕለቱ በሚያስተላልፈው ራፖርት፤ « ... ዛሬ ላቫልን ጠርቼ በዚህ ... በዚህ ... ጉዳይ ላይ ድጋፉን እንዲሰጠን ጠይቄዋለሁ። ... ትናንት ፓሪስ ለላቫል ስልክ ደውቼ በአንዳንዶቹ ጉዳዮቻችን ላይ እንዲረዳን በዝርዝር አስረድቼዋለሁ ... » እያለ ሲንደላቀቅ፤ እንኳንስ ከአንድ ጠቅላይ ሚኒስትር ከረዳቱም ጋር ቢሆን እስከዚህ እየተዳፈረ የሚነጋገር አይመስልም ነበር።

ለብዙዎቹ የፖለቲካ ታዛቢዎች እጅግ አስገራሚ ሆኖ የታየው፤ ላቫል የፈረንሳይን መንግሥት እያዋረደ ለሙሶሊኒ እንደዚያ ሲታዘዝ፤ ዱቺ በበኩሉ ከላቫል የሚያገኘውን እርዳታ በቀም ነገር ሲመለከተው አለመታየቱ ነው። የቀረው ቢቀር ሊግ ኦፍ ኔሽን በፋሽስቱ መንግሥት ላይ የኢኮኖሚ ዕገዳ ሲወስን፤ በዝርዝር ውስጥ የነዳጅ ዘይት እንዳይጨመር ያስደረገለት ላቫል መሆኑን መርሳት አልነበረበትም። የፋሽስቱ መሪ ራሱ፤ « ... ሊግ ኦፍ ኔሽን የነዳጅ ዘይት ዕገዳ እንዲደረግ ከወሰነብኝ፤ የጀመርኩትን ጦርነት አቁሜ የሰላም ንግግር ለማድረግ እገደዳለሁ ... » እስከ ማለት ደርሶ እንደነበረ፤ ባሮን አሎይዚ በማስታወሻው ላይ የገለጸው ይታወሳል። በዚህ አኳኋን፤ የፈረንሳይ ጠቅላይ ሚኒስትር ኢትዮጵያን እየጉዳ ለፋሽስት መንግሥት ያደረገው እርዳታ፤ ወደር የማይገኝለት መሆኑን ለመገንዘብ አያዳግትም።

ፕሮሮ ላቫል የመጨረሻው ታሪኩ ደህና አድርጎ እንዳላየው፤ እንኳንስ ፍጹም ባዕድ ለሆነችው ለኢትዮጵያ ይቅርና፤ ለወለደችው ለእናቱ ለፈረንሳይም ያልቆመ ጨካኝና ከዳተኛ መሆኑን ያስመሰከረ ነው። ሙሶሊኒ ከሂትለር ጋር ተሰልፎ ለአውሮፓ ሰላም ጠንቅ ከሚሆን፤ የኢትዮጵያን ነፃነት መሠዋት ያስፈልጋል ብሎ በገፍኔቭ ያንን ሁሉ አሳዛኝ ሥራ ሲፈጽም ከቆየ ከአራት ዓመታት በኋላ፤ በገዛ አገሩና በወገኖቹ በፈረንሳይኖች ላይ ያደረሰው በደል፤ ከዚህ ቀደም ታይቶ የማይታወቅ ሆነ። እ.ኤ.አ በ1940 ዓ.ም በናዚስቶችና እንዲሁም በፋሽስቶች ጦር ኃይል ፈረንሳይ ተሸንፋ ከተያዘች በኋላ፤ በሂትለር ፈቃድ "ቪሺ" በተባለው

አውራጃ ላይ በተቋቋመው የፈረንሳይ የተወሰነ ክልል አስተዳደር፤ የምክትል ፕሬዚዳንትነት ሥልጣን አግኝቶ ለናዚ መንግሥት ደጋፊነቱንና ታማኝነቱን ለማሳየት ብዙ ጥረት አደረገ። በዚያን ጊዜ የዚህ የቪሺ አስተዳደር ፕሬዚዳንት የሆነው ማርሻል ፊሊፕ ፔተን (Philippe Petain) ላቫል ከናዚዎች ጋር የሚያደርገው ማጨብጨብ በጣም ስለአሠጋው፤ ከሥልጣን እንዲነሣ እርምጃ ወሰደበት። ነገር ግን፤ በቪሺ ለተቋቋመው የፈረንሳይ የክልል አስተዳደር የበላይ መሪ የሆነው አዶልፍ ሂትለር፤ ማርሻል ፔተን በወሰደው እርምጃ በጣም ስለተቆጣ፤ የባለ ይባስ ብሎ ከምክትል ፕሬዚዳንትነት ይልቅ በጠቅላይ ሚኒስትርነት ደረጃ የአስተዳደሩ ሙሉ ሥልጣን እንዲሰጠው አደረገ። ደርመን ተሸገፎ ፈረንሳይ ነፃነቷን አስከክላለችበት ጊዜ ድረስ፤ ፒየር ላቫል በሥልጣን በቆየባቸው በሐያ አራት ወራት ውስጥ፤ " ድል የሂትለር ነው " የሚል መፈክር አውጥቶ፤ ፆኛ/ በአገር ፍቅር ስሜት ተነሣሰተው ከደርመን ጋር ለመዋጋት የሚዘጋጁትን ወገኖቹን ፈረንሳዮች እያስያዘ በማስገደል፤ ፆኛ/ የአይሁዳዊ ደም ያላቸውን ፈረንሳዮች በመብራት እያስለቀመ ናዚዎቹ እንዲጨርሷቸው በማስረከብ፤ የፈጸማቸው የጭካኔ ሥራዎች ተዘርዘረው አያልቁም።

ፒየር ላቫል በፖለቲካ ሕይወቱ፤ አገሩንና ወገኖቹን ከድቶ ይህን ሁሉ አሳፋሪና አሳዛኝ ተግባር ሲፈጽም፤ አንድ ቀን ፈረንሳይና የአውሮፓ አገሮች ከናዚዎችና ከፋሽስቶች ተላቀው የነፃነት ፀሐይ በሚወጣቸው ጊዜ፤ የሠራውን የግፍ ዕዳ መክፈል እንዳለበት አሳሰበበትም። እ.ኤ.አ በ1935 ዓ.ም የሙሶሊኒ ዋና ወዳጅ ሆኖ የኢትዮጵያ ነፃነት እንዲገፈፍ ያደረገው ጥረት፤ ፋሽስትና ናዚ አንድ ሆነው ለአውሮፓ ሰላም ጠንቅ እንዳይሆኑ ነው የሚል ምክንያት ይሰጥ እንደነበረ ይታወሳል። ነገር ግን ከአራት ዓመታት በጊላ፤ ሂትለርና ሙሶሊኒ አንድነት ገጥመው የፈረንሳይንና የአውሮፓን አገሮች በጦር ሲወጉ፤ ላቫል ለአገሩ ለፈረንሳይ እንኳ መቆም ሳይችል የዲክታተርቹ ታማኝ አገልጋይ መሆንና ወገኖቹን መጉዳት ይጠቅመኛል ብሎ ከሀዲነቱን በገሀድ ሲፈጽም ተገኘ።

በኢትዮጵያችን አንድ የሚነገር ምሳሌ አለ። ይኸውም፤ በሰፈሩት ቁና መሰፈር አይቀርም የሚባለው ነው። ሂትለርና ሙሶሊኒ ድል ሆነው፤ የአውሮፓውያን ነፃነት ሲመለስ፤ ላቫል ያንን ሁሉ ግፍ ሲያከናውን ከነበረበት ከቪሺ ግዛት ጠፍቶ ወጥቶ መጀመሪያ በአስትሪያ፤ ከዚያም በስፔን፤ እንደገናም ወደ አስትሪያ ተመልሶ እየተንከራተተ ተደብቆ ለመኖር ሲጥር፤ የአሜሪካ የጦር ሹማምንቶች እጁን ይዘው ነፃነቷን ላስመለሰችው ለፈረንሳይ አስረከቡት። በዚያን ጊዜ በገፍኔራል ቫርል ደጉል የሚመራው የፈረንሳይ ጊዜያዊ መንግሥት፤ ፒየር ላቫልን ለፍትሕ አቅርቦ በጥይት ተደብድቦ እንዲሞት ከተፈረደበት በጊላ፤ ቅጣቱን ለመቀበል እንዲሰናዳ በተጠየቀበት ሰዓት፤ ያለጥርጥር ሙሴ ላቫል፤ "ድል ለዘለዓለሙ የሂትለር ነው" እያለ እንደጨረሰው ሁሉ፤ በውኑ ድል የሂትለር ሳይሆን መቅረቱን በዚያች በመጨረሻይቱ የሕይወቱ ትንፋሽ ላይ ተረድቶት ሳይጸጽተው አልቀረም።

እንግዲህ ! በገዛ አገራቸው በገዛ ቤታቸው ያንን ሁሉ ሥቃይ የተቀበሉት ፈረንሳዮች ትክክለኛውን ፍርድ አግኝተዋል። ኢትዮጵያም ቀደም ሲል ለደረሰባት በደል፤ በዚህ አጋጣሚ ፈጣሪዋ ተገቢውን ፍርድ እንድታገኝ ዕድሉን አልነፈጋትም።

ምዕራፍ ሀ

ንጉሠ ነገሥቱ በማይጨው ግንባር*

ቀዳማዊ ኃይለሥላሴ በደሴ ከተማ “መርሐ” ተብሎ በተሠየመው ቤተመንግሥት ጠቅላይ የጦር መምሪያቸውን አቋቁመው ለሁለት ወራት ያህል ሲሠሩ ከቆዩ በኋላ፤ በሰሜንና በደቡብ ኢትዮጵያ ተሰልፈው ከጠላት ጋር ከሚዋጉት የጦር አለቆች የሚደርሷቸው ዜናዎች ሁሉ፤ ከዕለት ወደ ዕለት አብዛኛዎቹ እጅግ የሚያሳዝኑና ተስፋም ወደ መቁረጥ የሚገፋፉ ሆኑ። ከእነዚህም መካከል ዋና ዋናዎቹ የሚከተሉት ነበሩ።

እንደ ኢት/አቆ ጥር 19 ቀን 1928 ዓ.ም በመጀመሪያ የደረሳቸው አስከሬ ዜና፤ በምዕራብ ኦጋዴን በኩል ተሰልፎ፤ ጠላትን የገጠመው የራስ ደስታ ዳምጠው ጦር ድል መሆኑን ነው። የንጉሠ ነገሥቱ አማኝና የሲዳሞ ጠቅላይ ገዥ የሆኑት ራስ ደስታ ዳምጠው፤ በምዕራብ ኦጋዴን ያላቸውን ጦር እየመሩ ጠላትን በማስጨነቅ የጣሊያን ሱማሌ ግዛት ወለን ከሆነው “ዶሎ” እስከተባለው ሥፍራ ለመዝለቅ ችለው ነበር። ነገር ግን፤ ሱማሌ ላይ የሰፈረው የፋሽስት ጦር አዛዥ ጆኔራል ግራሲያኒ በደረሰው መረጃ መሠረት፤ በንብ ጣዮችና መርዝ ነስናሾች የሆኑትን አውሮፕላኖችና እንዲሁም ቁጥራቸው በርካት ያሉ መድፍ የጫኑ ታንኮችን አዘጋጅቶ ስለጠበቀ፤ የራስ ደስታ ጦር ዶሎ ሲደርስ፤ ያላሰበው ብርቱ ጥቃት ደረሰበት። በዚሁ ውጊያ ላይ ከኢትዮጵያ በኩል ሰባት ሺህ ሠራዊት ሲያልቅ፤ አሥር ሺህ የሚሆነው ደግሞ በብርቱ ቆሰለ። የጦሩ መሪ ራስ ደስታም ከሞት የተረፉትን ጥቂቶች ወታደሮቻቸውን ይዘው፤ ወደ ሲዳሞ ግዛታቸው መመለስና ሌላ ዝግጅት ማድረግ ግዴታ ሆነባቸው። ንጉሠ ነገሥቱም በመርሐ ቤተመንግሥት በምክር እንዲረዱቸው አቆይተዋቸው የነበሩት፤ የእገር ግዛት ሚኒስትሩ ደጃዝማች ገብረማርያም ጋሪ በአስቸኳይ ወደ ሲዳሞ ሄደው፤ ራስ ደስታን እንዲረዱቸው አደረጉ። ደጃዝማች ገብረማርያም በሲዳሞ ሕዝብ ዘንድ የታወቁ በመሆናቸው፤ ከንጉሠ ነገሥቱ ለሲዳሞ ሕዝብ የተላከውን አዋጅ እያስነገሩ፤ ጠላትን ለመከላከል የሚያስችል ጦር ለማዘጋጀት ብርቱ ጥረት አድርገው ነበር። ከራስ ደስታ ጋር ሆነው በልዩ ልዩ ቦታዎች እየተዘዋወሩ አንድ ዓመት ያህል በአርበኝነት ሲዋጉ ከቆዩ በኋላ፤ ደጃዝማች ገብረማርያም በጦሩ ሜዳ ላይ በጀግንነት ሲሞቱ፤ ራስ ደስታም ብዙ ተጋድሎ ካደረጉ በኋላ እጃቸው በፋሽስት ተይዞ በግፍ ተገደሉ።

በሰሜን ግንባር፤ በአላጌ ራስ ሙሉጌታ፤ በተምቤን ራስ ሥዩም፤ በሽሬ ራስ እምሩ፤ የፋሽስት አየር ኃይል እንደ ዝናብ የሚያወርድባቸውን ቦንብና የሚረጭባቸውን የጋዝ መርዝ፤ በምድር ጦርም በታንክና በዘመናዊ መድፍ እየተደገፈ የሚያጠቃቸውን ሠራዊት መመከት ብቻ ሳይሆን፤ አልፎ አልፎም ድል እየመቱ ጠላትን በማጥቃት የሚያስደስት ጀግንነት ፈጽመው ነበር። ነገር ግን፤ የፋሽስት ኃይል በምድርም ሆነ በአየር ከዕለት ወደ ዕለት እየጨመረና እየሰፋ

* ገብረወልድ አንገዳወርቅ የማይጨው ታሪክ

በመምጣቱ፤ ወደፊት በመግፋት ፋንታ ወደ ጎላ ማፈገፈግ ግዴታ ሆነባቸው። እንደሚታወቀው፤ ሙሶሊኒ የአድዋ ውርደት እንዳይደገምበት ኢትዮጵያን ለመውጋት ያዘጋጀው ጦር፤ በብዛቱም ሆነ በመሣሪያዎቹ ድርጅት ተወዳዳሪ የሌለው ስለሆነ፤ የኢትዮጵያ የመከላከያ ጋይል ከተወሰነ ጊዜ የበለጠ ውጊያውን ለመቀጠል እንደማይችል፤ ገና ከመነሻው የታወቀ ነበር። የሙሶሊኒ ጦር አዛዥ ጄኔራል ባደግሊዮም ኢትዮጵያን ለመያዝ፤ በዓለም ሕግ የተከለከለውን የጋዝ ጢስና መርዝ በብዛት እየረጨ ሕዝቡን ከመጨረስ በስተቀር፤ በምድር ጦርና በአየር ጋይል ብቻ በአጭር ጊዜ ውስጥ ድል ማግኘት እንደማይችል አመነበት። በዚህ መሠረት በመቶ የሚቆጠሩት የጋዝ ጢስና መርዝ የሚረጨት የፋሽስት አውሮፕላኖች፤ በጦር ሜዳ በሚዋጋው ሠራዊት ላይ ብቻ ሳይሆን፤ በገበያና በቤተክርስቲያን በሚለበሰበው ሰላማዊው ሕዝብ ላይ ጭምር ስለሆነ፤ የደረሰው ጉዳት በቀላሉ የሚነገር አልሆነም።

በአላጌ፤ በተምቤንና በሽሬ የተሰለፈው የኢትዮጵያ ሠራዊት፤ ከመቶ ዘጠናው የሚጠቀምበት መሣሪያ፤ ከአርባ ዓመታት በፊት በነበሩት የውዥግራና የሰናድር ጠበንጃዎች ሲሆን፤ መውዘርና መትረየስ ያነገቡት ተዋጊዎች ቁጥራቸው ከመቶ አሥር እንደማይደርሱ ታውቋል። ይሁን እንጂ፤ የሙሶሊኒ ጦር የዓለምን ሕግ በመጣስ የመርዝ ጢስና ጋዝ እየረጨ ሕዝቡን መፍጀት ሳይሆን፤ በምድር ጦር በታንክና በዘመናዊው መድፍ፤ ከዚያም በላይ በአውሮፕላን በገብ በመጣል ብቻ የተወሰነ ቢሆን ኖሮ፤ መላ ኢትዮጵያን ለመያዝ የዓመታት ጊዜ እንደሚወስድበት አይጠረጠርም ነበር። ይህም አስተያየት ትክክል መሆኑን ለመገመት የሚያስችለው፤ በሰሜን ሆነ በደቡብ ግዛት፤ በየግንባሩ የተሰለፈው የኢትዮጵያ ሠራዊት፤ ጠላት ከታጠቃቸው ዘመናዊ መሣሪያዎች ውስጥ አንድ በመቶ እንኳን ሳይኖረው (1%) አብዛኛውን ጊዜ በወጫፎና በጉራዴ እየተዋጋ ያስመሰክራቸው የጀግንነት ሥራዎች ናቸው።

ቀደም ሲል እንደተጠቀሰው፤ በሰሜን ኢትዮጵያ ልዩ ልዩ ግንባር ላይ የተሰለፉት አዝማች፤ ለአራት ወራት ባላቸው አቅም ሁሉ ሌት ተቀን ሲዋጉ ከቆዩ በኋላ፤ የጠላት ጦር በታንክና በመድፍ ካለው ከፍተኛ መሣሪያ ሌላ በአውሮፕላን በሚረጨው መርዝ ሕዝቡን ስለጨረሰባቸው፤ ሁሉም ወደጎላ መመለስ ግዴታ ሆኖባቸዋል። እንደዚሁም፤ ከመሣሪያዎች እጥረት ሌላ በየጦሩ ግንባር የደረሱት አንዳንድ ያልተጠበቁ ችግሮች፤ ለጠላት ድል አድራጊነት ምን ያህል ዕድል እንደሰጡ መንገዝብ ይቻላል።

- በሽሬ ግንባር ለመዝመት ከጉጃም የመጡት ደጃዝማች ገሠሠ በለውና ግብረአባሮቻቸው፤ ከጠላት ጋር በመላላክ በብዙ ሺህ የሚቆጠሩትን ዘማች አስከትለው በመከዳታቸው፤ ራስ እምሩ በሚመሩት ጦር ላይ ከፍ ያለ ጉዳት አድርሰዋል። ሆኖም እምሩ ጋይለሥላሴ በዚህ በደረሰው አሳዛኝ ሁኔታ ሳይሸበሩና ሳይበሳጩ፤ ቀሪውን ጦራቸውን አስተባብረው በትዕግሥትና በዘዴ እየመሩ፤ እስከሚቻላቸው ድረስ ጠላትን በማጥቃት ያሳዩትን ጀግንነት፤ የፋሽስቱም ፕሮፓጋንዳ ሳይቀር አድናቆቱን አልነፈጋቸውም።
- የሰሜን ጦር ጠቅላይ አበጋዝ (ዋና መሪ) የሆኑት ራስ ካሣ ጋይሉና የተምቤን ዋና አዝማች ራስ ሥዩም መንገሻ፤ ጠላት በአየር ጋይልና

በምድር ጦር በሰፊው ተዘጋጅቶ ሊያጠቃቸው በመገሥገስ ላይ መሆኑን ንጉሠ ነገሥቱ ሲሰሙ፤ አላጌ ላይ ከሠፈረው ራስ ሙሉጌታ ይዘቱ ከሚመሩት ጦር፤ ደጃዝማች መሸሻ ወልዴና ደጃዝማች መንገሻ ይልማ (የቀ.ጋ.ሥ የወንድም ልጅ) ደጃዝማች በየነ ወንድም አገኘሁና ፊታውራሪ ዘውዱ አባኩራን፤ ከነሠራዊታቸው ወደ እነ ራስ ካሣ ለእርዳታ በአስቸኳይ እንዲሄዱ ትዕዛዝ አስተላለፉ። ነገር ግን፤ ንጉሠ ነገሥቱ በራዲዮ መገናኛ ከየግንባሩ የሚደርሳቸውን ራፖርትና እሳቸውም የሚሰጡትን መምሪያ፤ የጠላት ምሥጢራዊ ድርጅት እየጠለፈ በመስማት የማጥቃት ዝግጅቱንና ፕሮግራሙን በቅድሚያ ማስተካከል ስለቻለ፤ ለኢትዮጵያ ሠራዊትና ለመሪዎቹ ክፍ ያለ አደጋ ሆነ። በዚህም መሠረት፤ የራስ ሙሉጌታ ጦር ተቀንሶ ወደ ተምቤን እንዲዛወር መታዘዙን ማርሻል ባዶግሊዮ እንደወዘተ፤ በሰሜን በኩል በሦስት ግንባር በተሰለፈው የኢትዮጵያ ሠራዊት ላይ በአየር ኃይል መጠን የሌለው ቦንብ በመጣልና በምድር ጦር በማጥቃት ከባድ ጉዳት አደረሰበት።

- የታወቁት የአድዋው ስመጥር ጀግና ራስ ሙሉጌታ ይዘቱ፤ “አምባራዶም” ላይ ለሦስት ቀናት በብርቱ ከተዋጉ በኋላ፤ ጠላት በአውሮፕላን የሚያዘንብባቸውን መርዝና የጋዝ ጢስ ለመቋቋም ባለመቻላቸው፤ ወደኋላ ተመልሰው ንጉሠ ነገሥቱ ወደ አሱበት መጥተው ለመቀላቀል ጉዞ ጀምረው ነበር። ነገር ግን፤ ፋሽስቶች ውስጥ ዐዋቂ እየላኩ የራያና አዘቦ ተወላጆችን በገንዘብና በፕሮፓጋንዳ አታለዋቸው ስለነበረ፤ የካቲት 18 ቀን 1928 ዓ.ም ራስ ሙሉጌታ በሚጓዙበት “አህዮ” በተባለው ሥፍራ ባልታሰበ ሰዓት አድፍጠው በጥይት ገደሏቸው። እንደዚሁም፤ የወለጋው ጦር አዝማች ቢትወደድ መኩንን ደምሰው፤ ቀደም ሲል የጦር ሚኒስትሩ “አምባራዶም” ላይ የገጠማቸውን ችግር ሰምተው ለእርዳታ ለመድረስ ሲገሠግሱ፤ “ቀይሐታ” በተባለው ቦታ የጠላት ጦር ደርሶባቸው፤ ለሁለት ቀናት ባለማቋረጥ በጀግንነት ከተዋጉና የጠላትም ጦር መሸሽ ከጀመረ በኋላ፤ በአውሮፕላን የሚጣለው ቦንብ ወድቆባቸው ሕይወታቸው አለፈ።

- በሽሬ ግንባር ስለነበረው የኢትዮጵያ ጦር ብዙዎቹ የፋሽስት ባለሥልጣናት በታሪክ ማስታወሻቸው ላይ እንደገለጹት፤ ዋናው አዝማች ራስ እምሩ ኃይለሥላሴ ያሳዩት የውጊያ ዘዴ፤ ማርሻል ባዶግሊዮን እጅግ አላሰባት እንደነበረ ተናግረዋል። ስለዚህም፤ በሽሬ ግንባር ያለውን የኢትዮጵያን ጦር ለመደምሰስ በታንክና በመድፍ ከማጥቃት ይልቅ፤ በአውሮፕላን የሚረጨው መርዝ ሠራዊቱን ሊበታትነው ይችላል በማለት፤ ባዶግሊዮ በመጨረሻ በወሰደው እርምጃ፤ የራስ እምሩን ጦር ወደ ኋላ እንዲያፈገፍግ አስገድዶታል። ራስ እምሩም፤ ሠራዊታቸው በመርዝና በጋዝ ስለተጉዳባቸውና ወደፊት መግፋት ስላልቻሉ፤ ጥቂቶች የተረፉትን ወታደሮቻቸውን ይዘው ወደ ጉጃም ተመለሱ።

እንግዲህ ! ጠላት ሙሉ ዝግጅት አድርጎ በመጣበት በሰሜንና በደቡብ ግንባር የመከላከያ ውጊያ ሲያደርግ ለስድስት ወራት የቆየው የኢትዮጵያ ሠራዊት፤ በአውሮፕላን በሰፊው የሚረጭበትን በዓለም ሕግ የተከለከለውን መርዝና የጋዝ ጢስ ለመቋቋም ስለአቃተው፤ ቦታውን እየለቀቀ ወደ ኋላ ከመመለስ በስተቀር ሌላ ምርጫ ሊኖረው አልቻለም። በዚህም ምክንያት፤

ኢትዮጵያ ለአንድ ቀንም ቢሆን፤ ያላትን ኃይል በሙሉ ሰብስባ ጠላትን በመግጠም የመጨረሻ ዕድህን ሳትሞክር በሯን መልቀቅ የለባትም በማለት፤ ንጉሠ ነገሥቱ ራሳቸው የጦሩ መሪ በመሆን፤ በሰሜን ግንባር እየገፉ የመጣውን የፋሽስት ጦር፤ በማይጨው ተራራ ላይ ተጋፍጦ ለመዋጋት ውሳኔ አደረጉ።

ይህንንም ሐሳብ በተግባር ለማዋል በተምቤን በኩል የዘመቱትና ከሞት የተረፉት አዝማች አዳሎ በት ተነሥተው “ኮረም ላይ እንዲሰበሰቡ በተላለፈላቸው ትዕዛዝ መሠረት፤ እንደ ኢት/አቆ መጋቢት 10 ቀን 1928 ዓ.ም ከሌሊቱ በ8 ሰዓት፤ ልዑል ራስ ካሣ ኃይሉና ልዑል ራስ ሥዩም መንገሻ ከነረዳቶቻቸው ከንጉሠ ነገሥቱ ጋር ተገናኙ። በዚህም ጊዜ ከእነሱ ጋር በጦር ሜዳ ከዋሉት ታላላቅ ሰዎች መካከል፤ ደጃዝማች መሸሻ ወልዴ የከምባታ ገዥና ደጃዝማች በየነ አባ ሰብሰቡ፤ የኩንታ ገዥ በጀግንነት ሲዋጉ ሕይወታቸው ማለፉ ተነገረ።

ንጉሠ ነገሥቱ እነ ራስ ካሣን ይዘው፤ ኮረም ላይ ለመሰብሰብ ከቻሉ በኋላ፤ በማይጨው የጠላትን ጦር ለመውጋት የሚያስፈልገው ፕላን እንደሚከተለው ተዘጋጀ።

- 1. የጦሩ ጠቅላይ አዛዥ፤ ቀዳማዊ ኃይለ ሥላሴ ንጉሠ ነገሥት
- 2. የመኻል ግንባር አባሪዝ፤ ራስ ካሣ ኃይሉ
 - በውስጣቸው፤ -- ራስ ከበደ መንገሻ
 - ፊታውራሪ አሸናፊ
 - ሊጋባ ጣለው ዋለሉ
 - ፊታውራሪ አርአያ
 - ነጋድራስ ወዳጆ አሊ
 - ደጃዝማች አበራ ተድላ
- 3. የቀኝ አባሪዝ፤ -- ራስ ሥዩም መንገሻ
 - በውስጣቸው፤ -- የወለጋ ጦር
 - የፈረስ ዘበኞች
 - ስናድር ያዥ
 - ቀኛዝማች ወልደዮሐንስ
(የመድፈኞች ክፍል)
 - ፊታውራሪ ተፈሪ ተድላ
 - ሊቀመኪስ ኃይለማርያም
- 4. የግራ አባሪዝ፤ -- ራስ ጌታቸው አባተ
 - በውስጣቸው፤ -- የከምባታ ጦር
 - የገንዘብ ሚኒስቴር ጦር

* ታ.ሥ ሕይወቱና የኢትዮጵያ እርምጃ ገጽ 195-97



ንጉሠ ነገሥቱ በማይጨው ግንባር ላይ ሆነው
(ፎቶ ኢ.ጥ.ም.ተ)

- የፖስታ ሚኒስቴር ጦር
- የማለፊያ ጠመንጃ ያዥ ጦር
- የባልደራስ ጦር
- 5. ከጦር ጠቅላይ አዛዥ፤
ከንጉሠ ነገሥቱ አጠገብ፤
 - ፊታውራሪ ብሩ ወልደገብርኤል
(የቀድሞ የጦር ሚኒስትር)
 - ደጃዝማች ወንዲራድ ድፋባቸው
 - ደጃዝማች ወንድወሰን ካሣ
 - ደጃዝማች አበራ ካሣ
 - አቶ ወልደጊዮርጊስ ወልደዮሐንስ
(ጊላ ጸሐፊ ትዕዛዝ)
 - ዶክተር መላኩ ቢያን
(የጃንሆይ ሐኪም)

6. ከንጉሠ ነገሥቱ በስተግንባር፤

የክብር ዘበኛ ዋና አዛዥ፤ ቀኛዝማች መኩሪያ ባንትይርጉ፤
የክብር ዘበኛ ም/አዛዥ ፤ ግራዝማች ክፍሌ እርጉቱ

- 7. ከንጉሠ ነገሥቱ በስተቀኝ፤
 - ቀኛዝማች በልሁ ደገፋ
(የአልፍኝ አስከልካይ ጦር)

- 8. ከንጉሠ ነገሥቱ በስተግራ፤
 - ግራዝማች አበራ ግዛው
(ከክብር ዘበኛ ጦር)

- 9. ከንጉሠ ነገሥቱ በስተጀርባ
ደጀን
 - ደጃዝማች አደፍርሰው ይናዱ
(የአልፍኝ ዘበኛች ጦር ዋና አዛዥ)

- 10. ከመንፈሳዊ አባቶች፤
 - ብፁዕ አቡነ ጴጥሮስ
(የወሎ ጳጳስ)
 - ብፁዕ አጬን ገብረ ጊዮርጊስ
ዘመንበረ ተክለሃይማኖት
(ጊላ ፓትርያርክ ዘ. ኢትዮጵያ)
 - ሊቄ ገብረክርስቶስ
 - ሊቀ ሊቃውንት ገብረአብ

ለማይጨው ጦርነት ቀዳማዊ ኃይለሥላሴ ራሳቸው የሚመሩት ጦር ዝርዝሩ ከዚህ በላይ በተገለጸው ዓይነት ከተሰናዳ በጊላ፤ ውጊያው ሰኞ መጋቢት 21 ቀን 1928 ዓ.ም በኢትዮጵያ ሠራዊት እንዲጀመር ጠቅላይ የጦር አዛዥ ወስነው ነበር። የጠላት ጦር አዛዥ ማርሻል ባዶግሊዮ ግን፤ የደረሰው መረጃ ንጉሠ ነገሥቱ ጦርነቱን የሚከፍቱት አፄ ምኒልክ አድዋ ላይ እንዳደረጉት

የቅዱስ ጊዮርጊስን በዓል ጠብቀው ሮብ መጋቢት 23 ቀን ነው የሚል ስለሆነ፤ የምድር ጠሩም ሆነ የአየር ኃይሉ የውጊያ ዝግጅታቸውን አጠናቅቀው እንዲጠብቁ ጥብቅ ትዕዛዝ የሰጠው ለዚህ ዕለት ነበር። ይሁን እንጂ፤ ከኢትዮጵያ በኩል ከያለበት ተሰብስቦ፤ ከማይጨው አጠገብ “መሐን” በተባለው ቦታ እንዲገኝ የተጠራው ሠራዊት፤ በአንዳንድ እክል ምክንያት ተሟልቶ በተቀጠረው ሰዓት ባለመድረሱ፤ ጦርነቱን በፊት እንደታሰበው ሰኞ መጋቢት 21 ቀን ለመጀመር ሳይቻል ቀርቶ፤ በማግሥቱ እንዲሆን ተወሰነ።

መጋቢት 22 ቀን 1928 ዓ.ም ማክሰኞ፤ “መሐን” ከተባለው ቦታ የተሰበሰበው የንጉሠ ነገሥቱ ጦር ወደ ማይጨው እየተጓዘ ከሌሊቱ አሥር ሰዓት ላይ ከጦርነቱ ሥፍራ ሲቃረብ፤ ከአዝማች አለቃው ትዕዛዝ ሳይደርሰው ከኢትዮጵያ ሠራዊት በኩል አንዱ ጥድፍተኛ በተንኮል ይሁን ወይም በስሕተት የተኩስ ድምፅ በማሰማቱ፤ ጠላትም ነቅቶ የመድፍ አጸፋውን መመለስ ጀመረ። በዚህ ጊዜ፤ ምንም እንኳን የኢትዮጵያ ሠራዊት ጠላት የሰፈረበትን ተራራ በሚገባ ሳይከብና ትክክለኛውን ቦታ ሳይዝ ተኩስ መጀመሩ የሚያሳዝን ቢሆንም፤ ወደ ጊላ ለመመለስ ስለማይቻል፤ ንጉሠ ነገሥቱ ጦርነቱ እንዲቀጥል አዘዙ። ጦርነቱ ይጀመራል ተብሎ ከተጠበቀበት ከአንድ ቀን በፊት፤ የኢትዮጵያ ሠራዊት ተኩሱን እያቀጣጠለ ወደ ማይጨው ተራራ ሲገሠግስ፤ በጠላት ጦር ላይ ከፍ ያለ ድንጋጤ እንደፈጠረ ይታይ ነበር። ይሁን እንጂ፤ ማርሻል ባዶሊዮ ገና ከመነሻው የአድዋ ታሪክ እንዳይደገምበት ካለው ሦስት የተሟላ ዲቪዥን የምድር ጦር ይልቅ፤ በአየር ኃይሉ በመተማመን ከፍ ያለ ዝግጅት አድርጎ ስለነበረ፤ መርዝ የሚረጨትና ቦንብ የሚጥሉት በአንድ ጊዜ ቁጥራቸው ከአንድ መቶ ሃምሳ በላይ የሆኑ አውሮፕላኖች፤ በአሥር መንታ እያንገቡበት በኢትዮጵያ ሠራዊት ላይ እሳቱን እንደ ዝናብ እንዲያወርዱበት አስደረገ። ኢትዮጵያውያኖቹም በአንድ በኩል ከሰማይ የሚወርድባቸውን መርዝና ቦንብ፤ በሌላ በኩል ደግሞ ከምድር የሚተኮስባቸውን መድፍና መትረየስ በድፍረት እየተጋፈጡ፤ በዚያ በያዙት በጥንታዊው የሰናድር ጠመንጃና ወጨፎ ውጊያቸውን ቀጠሉ። በዚህ አኳኋን፤ ጦርነቱ በተጀመረ አምስት ሰዓቶች ባልፈጀ ጊዜ ውስጥ፤ በማይጨው ላይ ጠላት የሰፈረባቸውን አምስት ምሽጎች በጀግንነት ለማስለቀቅና የጠላትን ወታደሮች ብዙዎቹን ገድለው ብዙዎቹንም ለማባረር ችለው ነበር። ይሁን እንጂ፤ የኢትዮጵያ ተዋጊ ኃይል እየቀናው መሄዱ ንጉሠ ነገሥቱን ቢያስደስታቸውም፤ በጠላት በኩል በተሰይ በአየር ኃይል የተጣለው መርዝና ቦንብ ብርቱ ጉዳት ያደረሰ በመሆኑ፤ ከሞት የተረፈው ጀግናው የኢትዮጵያ ሠራዊት ጥቂት እንዲያርፍና የሞተውም ሬሳው እየተነሣ እንዲቀበር፤ መጋቢት 23 ቀን ሮብ “መሐን” ላይ የአንድ ቀን ውሎ ይደረግ ሲሉ፤ የጦሩ ዋና አዛዥ ለየአዝማቹ ትዕዛዝ አስተላለፉ።

ከዚህ ቀደም እንደተገለጸው፤ ንጉሠ ነገሥቱ ከየአዝማቹ የጦር አለቃ ጋር የሚለዋወጡትን ሐሳብና የሚሰጡትን መምሪያ የጠላት ድርጅት የመገናኛ ራዲዮኑን እየጠለፈ ስለሚያቀርብለት፤ የማርሻል ባዶሊዮ አስተያየት፤ የኢትዮጵያ ሠራዊት “መሐን” ላይ ለአንድ ቀን ውሎ እንዲያደርግ ቀዳማዊ ኃይለሥላሴ ትዕዛዝ የሰጡት፤ ያለጥርጥር ከበስተጀርባቸው ከፍተኛ ደጀን የሆነ የጦር ኃይል እስኪደርስላቸው ነው የሚል ስለሆነ፤ በጠላት ጦር ሠፈር ያደረገው ሥጋት ቀላል እንዳልነበረ ታውቋል።

ለዳግማዊ ምኒልክ አድዋ ላይ ድልን ያስገኘው የየካቲቱ ጊዮርጊስ፤ ለተዳማዊ ኃይለሥላሴ ደግሞ የመጋቢቱ ፈረሰኛው ጊዮርጊስ የጉልበት ማጠናከሪያ ዕድል የሚሰጥ እንዲሆን ተስፋ በማድረግ፤ በማግሥቱ ሐሙስ መጋቢት 24 ቀን ከጠላት ጋር ጦርነቱን እገጥማለሁ ብለው ንጉሠ ነገሥቱ ወሰነው ነበር። ነገር ግን፤ በአራት ግንባር የተመደቡት ዋና ዋናዎቹ የጦር አዝማቾችና ከሞት የተረፉት የጦር አለቆች በሙሉ ተሰብስበው ይህን ንጉሠ ነገሥቱ ያቀዱትን ውጊያ ለመፈጸም የሚቻል አለመሆኑን አስረዱ። በተለይም ልዑል ራስ ካሣና ልዑል ራስ ሥዩም በገለጹት አስተያየት፤ « ... ሠራዊቱ መድከም ብቻ ሳይሆን አልቋል ማለት ይቻላል። ቢቆጠር ሕይወቱ ከተረፈው ይልቅ በመርዝ የተቃጠለውና በመድፍ ተመትቶ የሞተው ይበልጣል። በዚህ ሁኔታ ዛሬ ጦርነቱን እንደገና እንቀጥል ማለት የተረፈውን ሠራዊት አስጨርሰን እኛም አልቀን አገራችንን ማስረከብ ይሆናል። እግዚአብሔር ፈቃዱ ባይሆን ነው እንጂ፤ በትናንቱ ዕለት ጠላትን ደሀና አድርገን አድቅቀነው ነበር። ጠላታችን እኛን የበለጠን በምድሩ ውጊያ ሳይሆን፤ በማናውቀውና መሣሪያው በሌለን በሰማዩ ጦርነት ነው። አሁንም ዛሬ ተነሥተን እንግጠመው ብንል፤ የሚያጠቃን ያው በተለመደው የፈሪ በትሩ ከሰማይ በሚያዘንብብን እሳትና መርዝ ነው እንጂ፤ እንደ ወንዶቹ ፊት ለፊት ቢመጣብን አንበገርም ነበር። ስለዚህ፤ የሚሻለው ወደ ጊላ ተመልሰን ከሞት የተረፈው ሠራዊታችን የሚያገግምበት ዕድል እንዲያገኝ ማድረግና፤ ሌላም ተጨማሪ ጦር ለማዘጋጀት የሚቻልበትን መንገድ ማጥናት ይሻላል ... » አሉ።

ንጉሠ ነገሥቱ ይህን ሐሳብ መቀበል አልፈለጉም። « ... እኛ ከዚህ ካለንበት ቦታ ለቅቀን ወደ ጊላ ብናፈገፍግ፤ ድሉን ለጠላታችን አረጋገጥንለት ማለት ነው። እኔ እዚህ ጦር ሜዳ የመጣሁት ለኢትዮጵያ ነፃነት ደሜን ለማፍሰስ ቆርጫ ነው። ስለዚህ፤ ከዚህ በፊት ዓለሜን ከሕዝቤ ጋር እንደተካፈልኩት፤ መከራውንም ከሕዝቤ ሳልለይ እካፈላለሁ እንጂ፤ አገሪን ለጠላት አስረክቤ ወደ ጊላ በመመለስ ሕይወቴን ለማዳን አልሞክርም። ቀድሞውንም እኔ እዚህ የመጣሁት፤ ድል አደርጋለሁ ብዬ አይደለም። ድል ብሆንም፤ ሕይወቴ እስኪያልፍ ድረስ ተዋግቼ ተግባሪን ፈጽሜ ሞትን ለመቀበል ነው። ሁላችሁም እንደምታውቁት አሁን ያለነው በሁለት ዓይነት ሞት መካከል ነው። አንደኛው ሞት፤ ከጠላት ጋር ተዋግቶ መሞት ሲሆን፤ ሁለተኛው ደግሞ ሲሸሹ በጠላት እጅ ወድቆ መሞት ነው። ከእነዚህ ከሁለቱ ይመረጥ ቢባል፤ ያለጥርጥር በጀግንነት ሲዋጉ መሞት ከሁሉም የበለጠ ክብር ነው። እኔ ዓላማዬ ይኸ ስለሆነ፤ የፈቀደ ከእኔ ጋር ይሙት። እኔ ግን ወደ ጊላ አልመለስም ... » አሉ።

መኪንንቱና ሹማምንቱ ይህን የጃንሆይን ውሳኔ ካዳመጡ በጊላ፤ ምን እንደሚሻል እርስ በርሳቸው መመካከር ጀመሩ። በመጨረሻው ሁሉም በአንድነት ሆነው በመሐላ ቃል የተሰማሙበትን ሐሳብ፤ ብጹዕ አቡነ ጴጥሮስ እና ብጹዕ እጨጌ ገብረጊዮርጊስ ባሉበት ለንጉሠ ነገሥቱ አቀረቡ።

« ... ወደ ጊላ ተመልሰን ለጦርነት እንዘጋጅ ስንል፤ ተስፋ ቆርጠን ቦታችንን እንልቀቅ ማለት አይደለም። አሁን በሕይወት የተረፍነው ብቻችንን ሆነን ጠላታችንን ገጥመን ብንሞት፤ ጥቅም የለጠ ሞት ነው ማለት አይቻልም። ነገር ግን፤ ወደ ጊላ ተመልሰን ቦታ እየያዝን ብንዘጋጅና ከአንዱ ሥፍራ ወደ ሌላው እየተዘዋወርን ብንዋጋ፤ ጠላታችንን ማስጨነቅና ማዳከም እንችላለን።

እንደዚህ ካደረግን፤ ዛሬ ለጠላታችን የቀናው ዕድል፤ ነገ ለእኛ የማይሆንበት ምክንያት የለም። ስለዚህ፤ በሌላን እቅም ጦርነቱን ተጋፍጠን መሞት፤ ለጠላት ምቹ የሆነ ዕድል መስጠት ይሆናል ብለን ስለሠጋን፤ ወደኋላ ተመልሰን እንዘጋጅ አልን እንጂ፤ ለሕይወታችን ሳስተን ወይም ፍርሃት አድርብን አለመሆኑን ሁላችንም አንድ ሆነን በመሐላ የምናቀርበውን ሐሳብ ጃንሆይ ይወቁልን ... »

ንጉሠ ነገሥቱ ይህንን ከተከታዮቻቸው መኳንንትና ሹማምንት የቀረበላቸውን ሐሳብ ካዳመጡ በኋላ፤ አሁን መዋጋቱ ይቅርና ወደ ኋላ እንመለስ የተባለውን ሐሳብ ለመቀበል እጅግ ሲቸገሩ ታየባቸው። በዚህ ጊዜ ከመንፈሳዊ አባቶች አንዱ የሆኑት ሊቀ ሊቃውንት ገብረኤብ፤ አንድ ጠንከር ያለ ንግግር አደረጉ። « ... ግርማዊ ጃንሆይ ፤ መቸም ለኢትዮጵያ ኃላፊነትን የተቀበሉት ከእግዚአብሔር ስለሆነ፤ የእነ ጻዊትን፤ የነናቡክ ደነዖርን፤ የነምናሴን፤ የነ አዲ ልብነ ድንግልን ታሪክ እያሰቡ፤ ወደኋላ ተመልሰው እግዚአብሔር እፈቀዳልዎ ድረስ መከላከል ይሻልዎታል። አሁን የገጠመዎትን ንዴት ተከትለው ቢሞቱ፤ ዋጋ የሌለው ሞት ይሆናል። ደግሞም ምንም ሞትን ቢመኙት በድንገት በጠላት መማረክም መኖሩን ማሰብ አለብዎት ... » አሉ። በዚህ ሊቀ ሊቃውንት ገብረኤብ በወረወሩት የማሰሪያ ቃል፤ ጃንሆይ እጅግ ተበሳጭተው ሰውነታቸው ሲለዋወጥ ታየ። እጃቸውን ከታጠቁት ሽጉጥ ላይ አስደግፈው መሣሪያቸውን እየነቀነቁ፤ « ... እኔን በጣልያን እጅ ተይዞ ይማረካል ብለው አይጠርጥሩ ... » በማለት ዓይናቸውን ትክ አድርገው ተመለከቷቸው። በዚያች ሰዓት ይህ የጃንሆይ አነጋገርና ሁኔታ በዙሪያቸው በተሰበሰበው መኳንንትና ሹማምንት ላይ ከፍ ያለ ድንጋጤ አስከትሎ ነበር። ወዲያውም፤ ልዑል ራስ ካሣ ኃይሉ ብድግ ብለው የሚከተለውን ቃል ተናገሩ።

« ... ጃንሆይ ፤ ሞትን እኮ መቸውንም አያጡትም። ትልቁ ጥያቄ ምን ዓይነት ሞት ይሻላል ? ነው። በደህና አካሄድን ባልተዘጋጀ ጦር ተዋግተው በአጭሩ ቢሞቱ፤ አገርዎን መበደል ይሆናል። ነገር ግን፤ የተቻለዎትን ያህል ተዘጋጅተው ረዘም ላለ ጊዜ ቢሞቱና ቢሞቱ፤ ለአገርዎ መልካም ስም ይሆናል። ከእኔ በፊት መኳንንቶችና የጦር አለቆች ደህና አድርገው ተናግረውታል። ለጊዜው ወደኋላ ተመልሰን ብንዘጋጅና እግዚአብሔር እፈቀደ ድረስ በየአውራጃው እየተዘዋወርን ለአገራችን ሥቃዩን ብንቀበልላት የተገባ ይሆናል። መቸም፤ ወደ ኋላ ተመልሶ መዘጋጀት ይሻላል ሲባል፤ ለጠላት ዕድል መስጠት ነው ተብሎ መታሰብ የለበትም። የዝግጅት ጠቀሜታው ጠላትን ለመከላከል ብቻ ሳይሆን፤ ከዚያም አልፎ ድል ለማድረግ መሆኑን አብሮ ማሰብ ያስፈልጋል። አሁን ጃንሆይ ነገሩን በጥሞና ቢመለከቱት፤ እዚህ በዙሪያም ከተሰበሰብነው መኳንንትና ሹማምንት፤ በዚያውም ላይ ዘበኛውና አሽከሩም ተጨምሮ ሁሉም ሐሳቡን የገለጸው፤ ወደኋላ ተመልሰን እንዘጋጅ የሚል ነው እንጂ፤ እዚሁ አለንበት ተዋግተን እንመት ብሎ የቆረጠ ደፋር አልታየም። ስለዚህ፤ እስከሚቻለን ድረስ ለአገራችን ነፃነት ለመታገል፤ በሚያመኝ መንገድ ሁሉ ከአደጋ ለመዳን መሞከር የተገባ ስለሆነ፤ እዚህ እንደ ተሰበሰብን የሰማይ አሞራውን አጥለቅልቆ በእናታችን ላይ ጠላታችን በሚነዛብን መርዘ፤ ሁላችንም ከምንጠፋ ይህን ቦታ ብንለቅ ይሻላል ... » አሉ።

ከዚህ በላይ እንደሚታየው፤ ራስ ካሣ ባደረጉት ንግግር እንደ ገለጹት፤ በንጉሠ ነገሥቱ ዙሪያ ተሰብስበው አስተያየት ሰጭዎች የሆኑት ከመሳፍንቱና ከመኳንንቱ ሌላ፤ የግቢ ዘበኞችና አጋፋሪዎች፤ የእልፍኝ አሽከሮችና ዕቃ ቤቶች

ጭምር ናቸው። በዚህ ጉዳይ ከራስ ካሣ እነጋገር መረዳት የሚቻለው፤ ይህን በመሰለ ስለ አገር ጉዳይ በሚደረግ ታላቅ ውይይት ላይ፤ ከመካንንቱና ከጦር መሪዎቹ ውጭ ሌሎች ለምን አስፈለጉ ? ሳይሆን አይቀርም። በጃንሆይ በኩል ደግሞ የተወሰደው እርምጃ የታላላቆቹን ብቻ ሳይሆን የትንንሾቹንም ሐሳብ ማዳመጡ አይከፋም በሚል መንፈስ ይመስላል። ያም ሆነ ይህ፤ ንጉሠ ነገሥቱ ለራስ ካሣ በሰጡት መልስ፤ ምንም እንኳ ብዙ ጊዜ እንደሚያደርጉት “አንተ እንዳልከው” የሚል ቃል ባይጨምሩበትም፤ ሐሳባቸውን ለውጠው ጦሩ ከማይጨው እንዲመለስ የወሰኑት፤ የታወቁት መስፍን ካቀረቡላቸው ሰፊ አስተያየት በኋላ መሆኑ ይታያል። « ... አሁን ሁላችሁም ጦሩ ወደ ኋላ ተመልሶ ሌላ ዝግጅት ቢደረግ ይሻላል ብላችሁ የተናገሩችሁት፤ እኔን ለመደለል ሳይሆን ቁርጥ ሐሳባችሁ መሆኑን በመንፈስ አባቶቻችን ፊት በመሐላ አረጋግጣችሁልኛል። እንግዲህ፤ የሁላችሁም ሐሳብ እንደዚህ አንድ ከሆነ፤ እኔም ያቀረባችሁት እንዲፈጸም ይሁን እላለሁ ... »

በዚህ አኳኋን፤ ንጉሠ ነገሥቱ ከማይጨው ወደ ኋላ መመለስን ሲፈቅዱ፤ በስብሰባው ላይ ስምምነት የተደረገው፤ ጦሩን ይዘው ወደ ኮረም ለመጓዝና በዚያም አንዳንድ ዝግጅት እያደረጉ ጠላትን ለመውጋት ነበር። ነገር ግን፤ ይህ ዕቅድ ጥሩ ነው ብሎ ማይጨው ላይ የፎክረው ሠራዊት፤ ከግማሹ ይበልጥ የጉዞውን አቅጣጫ እየለወጠ ወደ ልዩ ልዩ ሥፍራ መሸሸን መረጠ። እንደ ኢት/አቆ መጋቢት 26 ቀን 1928 ዓ.ም ትዳሜ ጠዋት ንጉሠ ነገሥቱ አሸንፎ ሲደርሱ፤ አብዛኛው የኢትዮጵያ ተዋጊ መበታተኑንና የጠላት ኃይልም የደረሰውን መረጃ በመጠቀም ከእሳቸው ቀድሞ ኮረምን መያዙን ሰሙ። ከዚህም በላይ የጠላት አውሮፕላኖች በተከተላቸው ሠራዊት ላይ ቦንብ እየጣሉ ብዙ ጉዳት አደረሱባቸው።

እንግዲህ ፤ ጦሩ ግማሹ ተስፋ ቆርጦ ሲበታተንና ወደ ክዳት ሲያዘነብል፤ ታማኝ የሆነውንም በአውሮፕላን የሚጣልበት ቦንብና መርዝ ሲጨርሰው፤ በምን አቅምና በምን መንገድ ቀዳማዊ ኃይለ ሥላሴ ውጊያውን መቀጠል ይችላሉ ? ... ከንጉሠ ነገሥቱ ጋር ያሉትም ትልልቆቹ የጦር አለቆች፤ ጠላት የአየር ኃይሉን እያስፋፋ በመጣበት ሁኔታ ለመመከት ጨርሶ እንደማይቻል በግልጽ ስለተረዱት፤ ወደ አዲስ አበባ ተመልሶ በመመከር አንድ ነገር ከመወሰን በስተቀር ሌላ ምርጫ አለመኖሩን አመኑባት። በዚህ ሐሳብ ንጉሠ ነገሥቱም ተስማምተው፤ ጉዞው ወደ አዲስ አበባ እንዲያመራ ተወሰነ። በዚህ መሠረት፤ እንደ ኢት/ አቆ መጋቢት 27 ቀን 1928 ዓ.ም፤ ከአሸንፎ ተነሥተው አንድ ሳምንት ያህል ተጉዘው፤ ሚያዝያ አምስት ቀን ሌሊቱን ላሊበላ ገዳም ደረሱ። በዚያም በራስ ካሣ ቤት አድረው በማግሥቱም ውሎ ከአደረጉ በኋላ፤ ሚያዝያ ሰባት ቀን ጠዋት ተነሥተው፤ ለአሥራ አምስት ቀናት እጅግ አስቸጋሪ የሆነውን መንገድ በበቅሉና በእግር እየተጓዙ፤ በደላንታና በወረሃመኑ፤ በሰገሃዳና በጃማ፤ በመርሐ ቤቴና በሰላሌ በኩል አልፈው፤ ከፍቼ ከተማ ሲደርሱ፤ አውቶሞቢል ተልኮላቸው፤ ሚያዝያ 22 ቀን 1928 ዓ.ም ከጠዋቱ በሦስት ሰዓት አዲስ አበባ ገቡ።

* ቀዳማዊ ኃይለሥላሴ ሕይወትና የኢትዮጵያ እርምጃ ገብረወልድ እንግዳዎርት የማይጨው ታሪክ

ምዕራፍ ፲፩

የፋሽስት ጦር ወደ አዲስ አበባ ተቃረበ

ምን ማድረግ ይሻላል?

ማንም ሰው እንደሚያውቀው፤ ቀዳማዊ ኃይለ ሥላሴ የገርኔቮን የመንግሥታት ማህበር ሕግ በመተማመን፤ ኢትዮጵያን ለጦርነት ሳያዘጋጅት እስከ መጨረሻው ሰዓት ድረስ በመቆየታቸው፤ ለፋሽስት ድል አድራጊነት ዕድል ሰጥተዋል የሚል ወቀሳ ተሰንዝሮባቸዋል። ይህም ወቀሳ የተመሠረተው፤ ኢትዮጵያ ባላት አቅም ቀደም ብላ አንዳንድ የመከላከያ ዝግጅት አድርጋ ቢሆን ኖሮ፤ ምንም እንኳ እንደ አባ ዳኘው ምኒልክ የአድዋን ዓይነት ድል ባያጋጥማትም፤ የፋሽስትን ጦር ረዘም ላለ ጊዜ መመከት ትችል ነበር በሚል መንፈስ ነው። ይህ አስተያየት እንደተጠበቀ ሆኖ፤ በዚያን ዘመን ንጉሠ ነገሥቱ ያጋጠማቸውን ችግርና የነበራቸውንም አመለካከት ለመገንዘብ መሞከር እንደሚያስፈልገው፤ የብዙ ሰዎች እምነት እንደሆነ ታውቋል።

1. እንደ ምኒልክ ባለሙሉ ሥልጣን ሆነው፤ ዘውድ ከጫኑበት ከአምስቱ ዓመታት ጀምሮ ቀዳማዊ ኃይለሥላሴ ዋና ዓላማቸው አድርገው የያዙት ኢትዮጵያን ወደ ሥልጣኔ ለማሻገር፤ አስፈላጊውን ጥረት ማድረግ እንጂ፤ ለነፃነት መከላከያ ጦር ማዘጋጀት አልነበረም። የውጭ ጠላት ሊመጣ ይችላል በማለት የጦር መሣሪያዎች ከውጭ አገር እየገዙ ጦሩን ለማደራጀት ቢፈልጉም፤ ኢትዮጵያን አጥረው በዙሪያዋ የሠፈሩት ኮሎኒያሊስቶች፤ እንግሊዝ፤ ፈረንሳይና ጣልያን እንደማይፈቅዱላቸውና መንገዱንም እንደሚዘገባቸው ማየት ያስፈልጋል። ለምሳሌም ያህል፤ ለታሪክ እጅግ አሳዛኝ ሆኖ የሚቀርበው፤ ገና ከጦርነቱ በፊት፤ የቀዳማዊ ኃይለሥላሴ መንግሥት ለአገር ውስጥ ፀጥታ መጠበቂያ እንዲሆን በእንግሊዝ፤ በፈረንሳይና በጣሊያን መንግሥታት ቁጥጥርና ፈቃድ ተገዝተው የነበሩት ቀላል መሣሪያዎች፤ ከጂቡቲ ወደ አዲስ አበባ በባቡር እንዳይሣፈሩ የፈረንሳይ ባለሥልጣኖች አግደው መያዛቸው ነው። በፈረንሳይኖች በኩል ይህ አሳዛኝ እርምጃ የተወሰደው፤ በዚያን ዘመን የነበረው የፒየር ላቫል መንግሥት፤ የሙሶሊኒ ዋና ደጋፊ በመሆኑ ነበር። ንጉሠ ነገሥቱ እስከ መጨረሻው ሰዓት ድረስ በተስፋ እንደጠበቁት፤ እነዚህ መሣሪያዎች ከተያዙበት ከጂቡቲ ተለቅቀውላቸው ቢሆን ኖሮ፤ በተለይ በማይጨው በተደረገው ግጥሚያ ጀግናው የኢትዮጵያ ሠራዊት በጠላት ላይ ከፍ ያለ ጉዳት ለማድረስ እንደሚችል የሚጠረጠር አልነበረም። ነገር ግን፤ የፈረንሳይ ባለሥልጣኖች ኢትዮጵያ ይህ ዕድል እንዲገጥማት አልፈለጉም። የማይጨው ጦርነት ከተበተነና የፋሽስት ጦር ድል እየቀናው ወደ አዲስ አበባ ማምራት ከጀመረ በኋላ፤ ፈረንሳይው የጂቡቲ አገረ ገዥ፤ የተያዙት መሣሪያዎች ወደ ኢትዮጵያ እንዲተላለፉ ፈቃዱ ከፓሪስ ደርሶኛል በማለት፤ በባቡር አሳፍሮ ወደ አዲስ አበባ ሲልካቸው፤ የፋሽስት ጦር ድራዳዋ ላይ ጠብቆ ተረከበው።

2. ኢትዮጵያ የሊግ አፍ ኔሽን አባል ሆና ከነፃዎቹ መንግሥታት ጋር የተከበረ ወንበር ስለያዘች፤ የሙሶሊኒ መንግሥት የማህበሩን ደንብ ጥሶ ነፃነቷን ለመግፈፍና ቅኝ ግዛቱ ለማድረግ በጦር ኃይል ይወጋታል ብለው ቀዳማዊ ኃይለሥላሴ አልጠበቁም። ወቃሽቻቸው የሚሉት “መጠበቅ ነበረባቸው” ነው። እንደተባለው፤ ኢትዮጵያ ጠላት ሊነሣባት ይችላል ብለው ቢጠብቁስ፤ ቀደም ሲል እንደ ተብራራው፤ በጦር መሣሪያዎች በኩል ምን ያህል ዝግጅት ለማድረግ ይቻላቸው ነበር ? ተብሎ ለሚቀርበው ጥያቄ መልሱን መስጠት ያስፈልጋል። ከአድዋ ጦርነት በኋላ በ1906 ዓ.ም ኢትዮጵያን የሚያዋስኗት የሦስቱ ኮሎኒያሊስት መንግሥታት እንግሊዝ፣ ፈረንሳይና ጣልያን ባደረጉት ስምምነት፤ ያለ እነሱ ፈቃድ የንጉሠ ነገሥቱ መንግሥት የጦር መሣሪያዎች እየዝ ወደ አገሩ ማስገባት አይችልም ብለው ወስነዋል። ስለዚህ፤ ቀዳማዊ ኃይለ ሥላሴ ለጦርነት ተዘጋጅተው መጠበቅ ነበረባቸው እየተባለ የሚሰጠው ትችት፤ የሕዝብ ሠራዊት ቁጥር በመጨመር ካልሆነ በስተቀር፤ በጦር መሣሪያዎች ረገድ እንኳንስ በአየር ኃይል፤ በታንክና በመድፍ ቀርቶ፤ እንደ መትረየስ የመሳሰሉትንም ቀላል መሣሪያዎች ለመግዛት የማይችሉ መሆናቸው መታወቅ አለበት።
3. ከጥንት ጀምሮ የኢትዮጵያ ወዳጆች ናቸው የሚባሉትም የፈረንሳይና የእንግሊዝ መንግሥታት፤ ግፊኛው ፋሽስት ኢትዮጵያን ቅኝ ግዛቱ ለማድረግ ያንን ያህል ዝግጅት አድርጎ ሲመጣ፤ አንዳች እርምጃ ሳይወስዱ፤ ወይም ደግሞ ለኢትዮጵያ ነፃነት መከላከያ እርዳታ ሳይሰጡ፤ የቃላት ድጋፍ በመለገስ ብቻ ያበቃሉ ብለው ቀዳማዊ ኃይለሥላሴ አልጠበቁም።
4. የኢትዮጵያን ነፃነት ለመግፈፍ ተዘጋጅቶ ጦርነቱን የከፈተው የፋሽስት መንግሥት፤ እንኳንስ ለራሱ፤ ለሌሎቹም አገሮች የሚተርፍ የጦር መሣሪያ ፋብሪካዎች ያሉት መሆኑን በግልጽ እያየ፤ የናይትድ ስቴትስ አፍ አሜሪካና አንዳንድ የአውሮፓ አገሮች፤ ለጣልያንና ለኢትዮጵያ የጦር መሣሪያዎች እንሸጥም የሚል መግለጫ በማውጣት፤ ይህችን ደሃ አገር እስከዚህ ድረስ ይበድሏታል ብለው፤ ቀዳማዊ ኃይለ ሥላሴ አላሰቡም።
5. ሊግ አፍ ኔሽን በጣሊያን ላይ የወሰነውን የኤኮኖሚ እገዳ ቅጣት፤ በትክክል እንፈጽማለን ብለው ቃል የገቡት አብዛኛዎቹ የመንግሥታት ማህበር አባሎች፤ ውስጥ ውስጡን ከሙሶሊኒ ጋር ያላቸውን ወዳጅነት በማጥበቅ፤ ለፋሽስት እንዲስትሪዎች ማምረቻ አስፈላጊ የሆኑትን ጥሬ ዕቃዎች በመሸጥና በለውጡም የፋብሪካዎቹን ውጤቶች እየዝገው ግፊኛውን መንግሥት ለመጥቀም እስከዚህ ድረስ እርምጃ ይወስዳሉ ብለው ቀዳማዊ ኃይለሥላሴ አልጠረጠሩም።
6. በብዙ መቶ የሚቆጠሩ የአየር ኃይል አውሮፕላኖችንና፤ በብዙ መቶ ሺህ የሚቆጠሩትን ወታደሮች በዘመናዊ መሣሪያዎች ያስታጠቀው የፋሽስት ጦር፤ ያለ አንዳች ዘመናዊ መሣሪያ በጀግንነቱ ብቻ የሚከላከለውን የኢትዮጵያን ሠራዊት ማሸነፍ ስለአቃተው፤ በዓለም ሕግ የተከለከለውን መርዝና የጋዝ ጢስ እየረጨ ሰላማዊውን ሕዝብ ጭምር በግፍ ሲጨርስ፤

ታላላቆቹ መንግሥታትና ሊግ ኦፍ ኔሽን በዝምታ ይመለከታሉ ብለው ቀዳማዊ ኃይለ ሥላሴ አልገመቱም።

እንግዲህ ! ኢትዮጵያ ነፃነቷን ለመግፈፍ ከፍተኛ ዝግጅት አድርጎ ከመጣባት ጠላት ጋር ለሰባት ወራት በብርቱ ከተዋጋች በኋላ፤ ድል ሆናለች። ድል ለምን እንደሆነች ? በንጉሠ ነገሥቱ በኩል የሚታዩት ዋና ዋናዎቹ ምክንያቶች ምንና ምን መሆናቸው ከዚህ በላይ በዝርዝር የተገለጹት ናቸው። አሁን ደግሞ ከዚህ ቀጥሎ የሚወሰዱትን እርምጃዎች መመልከት ያስፈልጋል።

በጫካ እንዋጋ ? ወይስ በገጭብ እንሚገት ?

እንደ ኢ/አቆ ሚያዝያ 22 ቀን 1928 ዓ.ም ንጉሠ ነገሥቱ ከዘመቻው ተመልሰው አዲስ አበባ በገቡበት ዕለት፤ ከእንግዲህ ወዲህ ለነፃነት የሚደረገው ትግል በምን መልክ መሆን እንዳለበት ተነጋግሮ ለመወሰን፤ በታላቁ ቤተመንግሥት አልፍኝ አዳራሽ ከፍተኛ ጉባኤ ተደርጎ ነበር። በዚህ ስብሰባ ላይ ተካፋይ ሆነው የተገኙት፤ በአንድ በኩል ንጉሠ ነገሥቱን ተከትለው ከዘመቻው የተመለሱት ታላላቅ መኳንንትና የጦር አለቆች፤ ሹማምንትና የቤተመንግሥት ሠራተኞች ሲሆኑ፤ በሌላ በኩል ደግሞ አዲስ አበባ ቆይተው አንዳንድ ከፍተኛ የኃላፊነት ሥራ ሲያከናውኑ የነበሩት ባለሥልጣኖች ናቸው። በዚህ ስብሰባ ላይ እንዲመከርባቸው የቀረቡት ዋና ዋናዎቹ ሐሳቦች፤

፩ኛ/ ከእንግዲህ ወዲህ ሦስት ቀናት በማይሞላ ጊዜ ውስጥ የጠላት ጦር መናገሻ ከተማውን እንደሚይዝ ስለታወቀ፤ የንጉሠ ነገሥቱ የመንግሥት መምሪያ ከአዲስ አበባ ወደ ጉሬ የሚዛወርበትን፤

፪ኛ/ በሁለት ግንባር ጦር ማዘጋጀትና የመጀመሪያው በበረሃና በጣርማ በር በኩል፤ ሁለተኛው በአህያ ፈጅና በጅሁር አፋፍ በኩል ተመድበው ጠላትን ለመውጋት እንዲችሉ የሚደረግበትን፤

፫ኛ/ በሁለት ግንባር ውጊያ ለመክፈት በቂ ጦርና ሠራዊት ለማግኘት ካልተቻለ፤ ትግሉ በጫካ በሽፍትነት መልክ የሚከናወንበትን፤

፬ኛ/ የዓለም መንግሥታት ማህበር ምንም እንኳ እስከዛሬ ድረስ የቃል ድጋፍና ፍርድ ከመስጠት በስተቀር፤ የጦር ኃይል እርዳታ ነፍጉን የቆየ ቢሆንም፤ ምናልባት ንጉሠ ነገሥቱ ራሳቸው ማህበሩ ሥራውን በሚመራበት ገጭብ ላይ ተገኝተው፤ ከአምሳ በላይ ለሆኑት የመንግሥታት እንደራሴዎች ቢያመለክቱ፤ ጠቃሚ ነገር ለማግኘት የሚቻልበትን ተነጋግሮ ለመወሰን ነበር።

በእነዚህ ዋና ዋና ጉዳዮች ላይ አስተያየት እንዲሰጥባቸው በተጠየቀ ጊዜ፤ የስብሰባው ተካፋዮች የሆኑት ሰዎች ቁጥራቸው ከመብዛቱ የተነሣ፤ ለመደማመጥና ለፍሬ ነገሮቹ ማሠሪያ ለማግኘት ስለአስቸገረ፤ አንዳችም እርምጃ ሳይወሰድ ጉባኤው በማግሥቱ እንዲቀጥል ተወስኗል በሚል መግለጫ ተበተነ።

በዚህ ስብሰባ ላይ ከተካፈሉት አብዛኛዎቹ፤ ከአልፍኝ አዳራሽ ወጥተው ወደየቤታቸው ከሄዱ ከጥቂት ጊዜ በኋላ፤ በልዑል ራስ ካሣ አማካይነት ከመሳፍንቱና ከመካንንቱ፤ ከሚኒስትሮቹና ከጦር አለቆቹ መካከል ዋና ዋናዎቹ እየተመረጡ፤ ከምሽቱ ከሁለት ሰዓት ጀምሮ ጃንሆይ በተገኙበት ራት እየተበላ አንድ የተለየ ስብሰባ እንዲካሄድ ተደረገ። በዚህ ንጉሠ ነገሥቱ ራሳቸው በመሩት ጉባኤ ላይ ንግግር የተደረጉባቸው ጉዳዮች፤ ቀደም ሲል በተከናወነው በመጀመሪያው ስብሰባ ላይ ከቀረቡት የተለዩ አልነበሩም። ልዩነታቸው ከተካፋዮቹ ቁጥር ማነስ የተነሣ በቀለጠፈ መንገድ ውይይት መደረጉና፤ በመጨረሻውም አስፈላጊው ውሳኔ መሰጠቱ ነበር። በዚህም መሠረት፡-

፩ኛ/ ከእንግዲህ ወዲህ ጦር አሰባስቦ ጠላትን ፊት ለፊት ለመግጠም የሚያስችል መሣሪያም ሆነ በቂ ሠራዊት ስለሌለ፤ ለነፃነት የሚደረገው ትግል በጫካ የሽምቅ ውጊያ (በአርበኝነት) ከማድረግ በስተቀር ሌላ አማራጭ መንገድ አለመኖሩን ሁሉም ተስማምተውበት በሙሉ ድምፅ ተወሰነ።

፪ኛ/ ጠላት ወደ አዲስ አበባ ከተማ እየተቃረበ ስለሆነ፤ የንጉሠ ነገሥቱ መንግሥት መምሪያ ሳይውል ሳያድር ወደ ይልባበር ጠቅላይ ግዛት ጉሬ ከተማ እንዲዛወር ተወሰነ። በዚህም ጊዜ ጉሬ ላይ ለሚካሄደው የመንግሥት አስተዳደር ቢትወደድ ወልደጻድቅ ጉሹ፤ የተዳግዊ ኃይለሥላሴ እንደራሴ ሆነው ተሾሙ።

፫ኛ/ በመጨረሻው ብዙ የሐሳብ ልውውጥ የተደረገበት ትልቁ ጉዳይ፤ ንጉሠ ነገሥቱ ራሳቸው ገፄኔቭ ሄደው የዓለም መንግሥታትን እርዳታ ቢጠይቁ፤ ይጠቅማል ወይስ አይጠቅምም በሚለው ሐሳብ ላይ ነው። በዚህ ጉዳይ ሦስት ሰዎች በየተራ የገለጹቸው አስተያየቶች የሁሉንም ሐሳብ በማስተባበር ለውሳኔ ያመቻቸ ሆኖ ተገኘ።

ሀ/ ልዑል ራስ ካሣ ኃይሉ፤

የሰላሌና የበጌምድር ገዥ፤

« ... መቸም አገራችን ላይ ትልቅ አደጋ ወድቋል። ይህም አደጋ ነፃነታችንን የሚገፍ ስለሆነ፤ እግዚአብሔር በቸርነቱ እስከሚፈቅድልን ዕድሜ ድረስ፤ ያለማቋረጥ ተጋድሎ ማድረግ አለብን። የምናደርገውም ተጋድሎ ሕይወታችንን በሚያሳጥር መንገድ ሳይሆን፤ ነፃነታችንን እስከምናስመልስ ድረስ፤ በተቻለ መጠን ራሳችንን እየጠበቅን መሆን አለብን። ማይጨው ዘመቻ ላይ ሆነን፤ ባሉን መሣሪያዎችና ባሉን ተዋጊዎች ጠላታችንን በሚገባ ማጥቃታችን አልቀረም ነበር። ጠላታችን ግን ፊት ለፊት ገጥሞ ከመዋጋት ይልቅ፤ በአውሮፕላን መርዝና እሳት በሕዝባችን ላይ መርጨትን እንደ ጀግንነት ሥራ አድርጎ ስለቆጠረው፤ ልንቋቋመው በማንችለው መንገድ ሠራዊታችንን ጨረሰብን። በዚህ ሁኔታ መቀጠሉ የበለጠ አደጋ ላይ እንደሚጥለን በማየት፤ የተረፈውን ጦራችንን ወደኋላ እንዲያፈገፍግ አድርገን ለውጊያችን ዘዴ ብንፈልግለት ይሻላል በማለት ለጃንሆይ አመለከትናቸው። ጃንሆይ “እምቢ” አሉን። እምቢ ሲሉም፤ እንዲሁም ለይስሙላ እምቢ ብለዋል ለመባል አልነበረም። በጉዳዩ አስበውበት ነው። እኔ የመጣሁት

ከጠላት ጋር ተዋግቼ ድል ለማድረግ ብቻ ሳይሆን፤ መሸነፍ መኖሩንም ሳልረሳ ነው። ስሸነፍም እስከ መጨረሻው ተዋግቼ ደሜን ለማፍሰስ ቆርጫ ስለሆነ፤ የፈለገ ከእኔ ጋር ይሙት። ነፍሱን የወደደ ደግሞ ወደ ጌላ ተመልሶ ለመዳን ይሞክር። ... ብለው እምቢታቸውን አጠነክሩብን። በዚህ ጊዜ ሁላችንንም እጅግ አሳሰቡን። ቢቸግረን፤ ሁላችንም አጥብቀን መለመኑን ቀጠልን። ጃንሆይ፤ ሞትን እኮ ምንጊዜም ያገኙታል። እኛ የምንለምንም፤ ሞትን በእግዚአብሔር እርዳታ እያዘገዩ፤ ለአገርዎ ነፃነት የሚያደርጉትን ተጋድሎ እንዲቀጥሉ ነው አልናቸው። እግዚአብሔር ይመስገን! ልመናችንን ሰምተውልን ይኸው ዛሬ ከማይጨው አልቂት ድነን፤ አዲስ አበባ ተመልሰን በጃንሆይ ዙሪያ ለመሰብሰብና፤ ለዛሬውና ለነገው የምናደርገውን ተነጋግረን ለመወሰን ዕድል አግኝተናል።

አሁን ብዙ ቁም ነገሮች ተወያይተን ከወሰንን በጌላ፤ አንድ እልባት ሳናደርግለት የቆየነው ጉዳይ፤ ጃንሆይ የዓለም ነገሥታቶች ባቋቋሙት ማህበር ቤት ተገኝተው፤ በኢትዮጵያ ላይ የደረሰውን መከራ ቢያስረዱና እርዳታ ቢጠይቁ፤ ይጠቅማል ? ወይስ አይጠቅምም ? በሚለው ሐሳብ ላይ ነው። እንደ እኔ እንደ እኔ ከሆነ፤ ጃንሆይ ሔደው ቢያመለክቱ፤ የሚበጅ ይሆናል። ዕድሉ ከቀናቸው፤ ጠላታችንን የምንወጋበት እርዳታ አግኝተው ይመጡ ይሆናል። ካልሆነ ደግሞ፤ በሚያመቸው በአንደኛው ጠረፋችን በኩል ወደ አገራቸው ተመልሰው አርበኝነታቸውን ይቀጥሉበታል ... »

ለ/ ብላቴን ጌታ ሕሩይ ወልደሥላሴ፤
የውጭ ጉዳይ ሚኒስትር

ልዑል ራስ ደህና አድርገው ገልጸውታል። የአገርን ነፃነት ለሚያህል ትልቅ ጉዳይ ጥረት ማድረግ የሚያስፈልገው፤ በሁሉም አቅጣጫ ነው። በጦር ሜዳውም፤ በፖለቲካውም፤ በፕሮፓጋንዳውም የሚከናወኑ ብዙ ነገሮች አሉ። ንጉሠ ነገሥታችን በጦር ሜዳ በሠራዊታቸው መካከል ሆነው ተዋግተዋል። መከራውንም በቆራጥነት ተቀብለዋል። አሁን ደግሞ በፖለቲካው ሜዳ ላይ ለመታገል፤ ገፍኔቭ ሔደው ለመንግሥታት ማህበር የሚያቀርቡት አቤቱታ፤ ምናልባት በእግዚአብሔር እርዳታ፤ የታላላቆቹ አገሮች ሕሊና ተቀስቅሶ ለዚች በስቃይ ላይ ለምትገኝ አገራችን ይደርሱላት ይሆናል ብለን ተስፋችንን ማጽናት አለብን። ስለዚህ፤ ልዑል ራስ እንደ ተናገሩት የግርማዊነታቸውን ወደ ገፍኔቭ መሔድ ከልብ የምደግፍ መሆኔን በታላቅ ትሕትና እገልጻለሁ።

ሐ/ አቶ መኩንን ሀብተ ወልድ፤
የንግድ ሚኒስቴርና የፖስታ ቴሌኮን ሚኒስቴርን በተጠባባቂነት የሚመሩ፤

ግርማዊ ጃንሆይ !

ከእኔ በፊት ታላላቆቹ ተናግረውታል። እኔም ሐሳቤን እንድገልጽ ግርማዊነትዎ ያዘዘኝን ለመፈጸም እንጂ፤ የተለየ አዲስ ነገር የማቀርበው ይኖራል ብዬ አይደለም። ሆኖም፤ የምናገረው ትክክለኛ መስሎ የታየኝና ከልቤ የማምንበትን መሆኑ እንዲታወቅልኝ አስቀድሜ እለምናለሁ። የግርማዊነትዎ ወደ ገፍኔቭ መሔድና በዚያ ለሚገኘው የመንግሥታት ማህበር ሸንጎ ንግግር ማድረግ እጅግ አስፈላጊ ብቻ ሳይሆን፤ እጅግ ጠቃሚ እንደሚሆን ግልጽ ሆኖ ይታያል።

ጠቃሚ ነው የምለውም፤ የመንግሥታቱ ማህበር በግፊኛ መንግሥት የተጠቃውን የኢትዮጵያን ነፃነት ለማጻፈን፤

- በብዙ ሺህ የሚቆጠር ሠራዊት ያሰልፍልዎታል፤
- የአየር ጋደሉንና የምድር ጦርን ያዘጋጅልዎታል፤

ብዬ አይደለም። በእኔ በትንሹ አገልጋይዎ አስተያየት፤ የመንግሥታት ማህበር በጦር በኩል አንዳች አርዳታ ያቀርብልዎታል ብዬ ተስፋ አላደርገውም። ነገር ግን፤ ግርማዊነትዎ ገፍቶ ላይ የሚያደርጉት ንግግር ጠቃሚ ይሆናል የምለው፤ የተመሠረተበትን ዓላማ ስቶ፤ ለኮሎኒያሊስቶችና ለጥጋባኞች መሣሪያ የሆነውን የመንግሥታት ማህበር፤ ለዓለም ሕዝብ ያጋልጡታል ብዬ ነው። የድሆች መንግሥታት እየተጠቁ፤ የጌቶች መንግሥታት እንዲጠቀሙ የሚሠራ ማህበር፤ በግርማዊነትዎ ንግግር ምናልባትም ለሕይወቱ ፍጻሜ ያበቃው ይሆናል የሚልም ተስፋ ያድርብኛል። በግርማዊነትዎ አቤቱታ የሚገኘው ጥቅም ይህ ብቻ አይደለም። ታላላቆች የተባሉትንም መንግሥታት፤ በተለይ የፈረንሳይኛን ክዳት፤ የእንግሊዞችን ማህል ቤት መቃተት፤ የአሜሪካኖችን ግዴላሽነት ለዓለም ሕዝብ አጋልጦ ትዝብት ላይ ይጥላቸው ይሆናል ብዬ አስባለሁ። እዚህ ላይ ግርማዊነትዎ ቢፈቅድልኝ፤ አንድ ገፍቶ ላይ የደረሰ አጭር ታሪክ ለመጥቀስ እፈልጋለሁ። ይኸውም፤ በገፍቶ ላይ የመንግሥታት ማህበር የግርማዊነትዎ ባለሙሉ ሥልጣን መላክተኛ የነበሩት ፊታውራሪ ተክለ ሐዋርያት፤ ባለፈው ጥቅምት ወር ሥራቸውን ለቅቀው ወደ አዲስ አበባ ከመመለሳቸው በፊት፤ ለጉባኤው ያሰሙት አጭር ንግግር ነው። ይህንንም ቃል በስዊስ ራዲዮ አዳምጦ ቃርሞ የላከልኝ ግርማዊነትዎ ፈረንሳይ አገር ያስተማሩት ትንሹ ወንድሜ አክሊሉ ሀብተወልድ ነው። በስዊስ ራዲዮ የተነገረው፤ ከፊታውራሪ ተክለ ሐዋርያት ንግግር ውስጥ ፍሬ ነገሩ የሚከተለው ነበር።

የመንግሥታት መልዕክተኞች ፤

« ... እኔ ተመራምሬ እንደ ደረሰኩበት፤ የመንግሥታት ማህበር ተግባሩን የሚያከናውንበት ሁለት ዓይነት ምሥጢራዊ ሕጎች አሉት። እነዚህም ሕጎች የአጥቂና - የተጠቂ ተብለው የሚሠየሙ ናቸው። በእነዚህ ሕጎች መሠረት፤ አጥቂው እንደፈለገው እንዲያጠቃ፤ ተጠቂውም እንደፈረደበት ግፉን እንዲቀበል፤ የመንግሥታት ማህበር መብቱን በየመልኩ ይጠብቅለታል። በዛሬው ሰዓት ያለው የመንግሥታት ማህበር አሠራር ይህ ነው። ስለዚህም፤ አገሪ ኢትዮጵያ የተፈረደባትን ግፍ እየተቀበለች በመሰቃየት ላይ ስለሆነች፤ እኔም አገልጋይዋ ከሥቃይዋ ለመካፈል ይህን የግፍ ፍርድ የምታካሂዱበትን ሽንገላችሁን ለቅቂላችሁ እሔዳለሁ። የማቀርብላችሁ የሰንበት ሰላምታ በልማድ እንደሚሠራበት “በደህና ይግጠሙን አይደለም” ለምንጊዜውም “ ለመገናኘት አያብቃን ” የሚል ነው።

ይህንን አጭር ታሪክ ለመጥቀስ የፈለግኩት፤ በአሁኑ ሰዓት ያለው የመንግሥታት ማህበር አሠራር፤ ፊታውራሪ ተክለ ሐዋርያት በገለጡት አኳኋን መሆኑን ተገንዝቤ በመገረም ነው።

ጃንሆይ !

በመጨረሻ ልናገር የምፈልገው፤ በዛሬው ሰዓት በአገራችንም ሆነ በውጭው ዓለም የሚወራው ኢትዮጵያ ድል ሆናለች እየተባለ ነው። ኢትዮጵያ ድል አልሆነችም። ገና ጦርነቱ ይቀጥላል። ለጊዜው ግን ሕዝብዎ በዓለም ሕግ በተከለከለ በአውሮፕላን በሚረጭ መርዝና የጋዝ ጢስ ስለአለቀ፤ ሌላ ዘዴ እስከሚገኝ ድረስ፤ የመከላከያውን ጦርነት መቀጠል አልተቻለም። ጥንቱንም ቢሆን ግርማዊነትዎ ጦርነትን አልፈሉም። ለጦርነትም አልተዘጋጀም። ጦርነትን ፈልገው የመጡት፤ በዓለም የታወቁት ሕገወጦችና ዕብራተኞቹ ናቸው። ይህንንም የዓለም መንግሥታት ማህበር ደህና አድርጉ ማወቅ ብቻ ሳይሆን አጥፊው ማን እንደሆነም ለይቶ ተናግሯል። ነገር ግን፤ የኢትዮጵያንና የሌላውንም የዓለም ሕዝብ ከፍ ያለ ኃዘን ላይ የጣለው፤ ጦርነቱን የደመረው ፋሽስት መሆኑን የመንግሥታት ማህበር መርምሮ ማረጋገጥ ከቻለ በኋላ፤ በማህበሩ ሕግ መሠረት፤ በተለይ ስለ ኤኮኖሚው ዕገዳ ፍርዱን በትክክል ለማስፈጸም ሳይፈልግ በመቅረቱ ነው። ለዚህ በደል ሲጠየቅ፤ ምን መልስ እንደሚሰጥበት፤ ምን ምክንያት እንደሚያቀርብበት፤ ግርማዊነትዎ በገጤሽ ይመለከቱት ይሆናል ብዬ ጽኑ ተስፋ አደርጋለሁ። ልዑል ራስ ካሣ እንዳሉት፤ የኢትዮጵያን ነፃነት ለማዳንና የሕዝብዎን ሰላም ለመጠበቅ የሚችሉት፤ በእግዚአብሔር ቸርነት መጀመሪያ እርስዎ ደህና ሆነው ሲገኙ ነው። በሚያደርጉት ጥረት ሁሉ፤ አምላክዎ እንደማይለይዎና ሕዝብዎም ከእርስዎ ጋር መሆኑን እንዲያውቁት እያልኩ ልመናዬን አቀርባለሁ ... »

ከዚህ በላይ እንደታየው፤ ከልዑል ራስ ካሣ ኃይሉ፤ ከብላቴን ጌታ ሕሩይ ወልደ ሥላሴና ከአቶ መኩንን ሀብተ ወልድ የቀረበውን አስተያየት ንጉሠ ነገሥቱ ካደመጡ በኋላ፤ የሚከተለውን ተናግረው ውሳኔ ሰጡ።

« ... ሁላችሁም ለአገራችን ነፃነት የምትሰቃዩና መሥዋዕት ለመሆን ወደ ጌላ የማትሉ ናችሁ። በዚህም አኳኒን የምታቀርቡልን ምክር ሁሉ እውነተኛውንና በእግዚአብሔርም ሆነ በሰው ዘንድ የሚከበረውን ስለሆነ፤ ሙሉ ዕምነት እናሳድርበታለን።

- ራስ ካሣ በተናገርካቸው ብዙዎች በሆኑት ፍሬ ነገሮች ውስጥ፤ ገጤሽ ሂደን የምናቀርበው አቤቱታ አድማጭ ካጣ፤ በአንደኛው ጠረፍ በኩል ወደ አገራችን ተሻግረን የአርበኝነት ተግባር ለመፈጸም ይቻላል ያልከው፤ ከሐሳባችን ጋር የተገጣጠመ ሆኖ ስላገኘነው ደስ ብሎናል።
- ሕሩይ በተናገርከው ውስጥ፤ ለነፃነት መዋጋት በጦር ሜዳ ብቻ ሳይሆን፤ በፖለቲካውም፤ በፐርፓጋንዳውም በኩል መሆን አለበት ያልከው፤ የምንስማማበት መልካም አስተያየት ነው።
- መኩንን ሀብተወልድ የተናገርከው ከጠበቅነው በላይ ነው። ገጤሽ ሂደን አቤቱታችንን የምናቀርብለት የመንግሥታት ማህበር፤ ጠላታችንን ከአገራችን ለማስወጣት በጦር ሠራዊት ሆነ በመሣሪያ ምንም ዓይነት እርዳታ እንደማይሰጠን ተስፋህን ቆርጠህል። እንዳልከው፤ እኛም ይህን ያህል እናገኛለን ብለን ተስፋ አላሳደርንም። ተክለ ሐዋርያት በገጤሽ በመጨረሻ ቀኑ ስለተናገረው የጠቀስከው ማለፊያ ነው። መቼም እሱ

በጠባዩ ጥሩ ነገር ሲሠራ አይናገርም። እኛም የሰማነው እሱ ነገርን አይደለም። የሚያሳዝነው ይህን የመሰለ ንግግር እድርጉ ከአዳራሹ ሲወጣ፣ ከጓደኞቹ የመንግሥታት እንደራሴዎች መካከል ያመሰገነውም ያደነቀውም አለመኖሩ ነው። ከዚህ ሌላ በተናገርከው ውስጥ፣ ፈረንሣይ በሙሴ ላሻል መንግሥት ጉዳት ቢያደርስብንም፣ እንግሊዝም ፊት ለፊት ተጋፍጦ ጠቃሚ እርዳታ ባይሰጠንም፣ ከአሜሪካም የጠበቅነውን ባናገኝም፣ የወደፊት ኢትዮጵያን በማሰብ፣ ተስፋ መቁረጥ የለብንም። እነዚህ አገሮች ሁሉ ለዛሬው ባይሆኑን ነገ ተመልሰው አገራችንን ሊጠቅሙ ይችሉ ይሆናል ብለን ማሰብ ይሻለናል። ዛሬ ያለንበት ሁኔታ፣ በሞትና በሕይወት መካከል የሚያጣጥር ነው። የጦር መሣሪያ ባጠረን ጊዜ፣ ሠራዊታችንም ተዳክሞ በተበታተነበት ሰዓት፣ ጥቂት ተዋጊዎች ይዘን ጠላትን እንመክታለን ብለን ብንነሣ፣ በመጀመሪያ ሰላማዊውን የአዲስ አበባን ሕዝብ እናስጨርሳለን። እኛም እናልቃለን። ስለዚህ መንግሥታችን ወደ ጉሬ (ይልባቦር) ተዛውሮ በቢትወደድ ወልደጻድቅ ጉሹ እየተመራ እንዲቆይና፣ እኛም አቤቱታችንን ለዓለም መንግሥታት ማህበር ለማቅረብ ወደ ገጭሻ እንድንሄድ ያቀረባችሁልንን ሐሳብ ተቀብለናል። በዚህ መሠረት፣ ቤተመንግሥታችንን ለቅቀን እንደወጣን፣ ጠላት የአዲስ አበባን ሕዝብ በመርዝና በጋዝ እንዳይፈጀው፣ ከተማው “ነፃ ከተማ” ተብሎ ይታወቅ።

ንጉሠ ነገሥቱ ይህን ተናግረው ስብሰባውን ሲዘገ፣ ጊዜው ውድቅት ሌሊት ለመሆን ተቃርቦ ነበር። በማግስቱ ዓርብ ሚያዝያ 23 ሙሉውን ቀን በቤተመንግሥቱ የጉዞው ዝግጅት ሲጠናቀቅ ከቆየ በኋላ፣ ለቅዳሜ ሚያዝያ 24 አጥቢያ ሌሊቱን፣ ንጉሠ ነገሥቱ ንጉሣውያን ቤተሰቦቻቸውንና አንዳንድ ታላላቅ ሰዎችን አስከትለው በልዩ ባቡር ከአዲስ አበባ ወደ ጂቡቲ አመሩ።

አቶ መኮንን ሀብተወልድ በያዙት አጭር ማስታወሻ ላይ እንደ ጠቀሱት፣ ይህ ወሳኝ በሆነው ለመጨረሻ ጊዜ በቤተመንግሥቱ በተደረገው ስብሰባ ላይ ተካፋይ የሆኑት ሰዎች፣ ቁጥራቸው ከአሥራ አምስት አይበልጥም ነበር ብለዋል። ከዚህ ቀደም ሲል በተደረገው ትልቁ ስብሰባ ላይ ግን፣ አርባ ሦስት (43) ሰዎች ተካፋይ እንደነበሩ ታውቋል።

* የፋሽስት ጦር አዲስ አበባ ከተቃረዘ በኋላ፣ ምን እርምጃ መውሰድ እንደሚያስፈለግ በቤተመንግሥቱ በንጉሠ ነገሥቱ ሊቀመንበርንት ታላቅ ስብሰባ ተደርጎ፣ የተሰጠውን ውሣኔ ቃለ ጉባኤ የያዙት አቶ ገብረወልድ አንግጻወርቅ በዚያን ጊዜ የጽሕፈት ሚኒስቴር ዋና ጸሐፊ ናቸው።

ምዕራፍ ፲፪

ቀዳማዊ ኃይለሥላሴ በገፍኔቭ

የአሥራ ስድስተኛው የመንግሥታት ማህበር ጠቅላላ ጉባኤ በሚካሄድበት ወቅት፤ እ.ኤ.አ ሰኔ 30 ቀን 1936 ዓ.ም፤ የኢትዮጵያ ንጉሠ ነገሥት ቀዳማዊ ኃይለሥላሴ ለአምሳ ሁለት (52) አባል መንግሥታት እንደራሴዎች ንግግር የሚያደርጉበት ዕለት እንዲሆን አስቀድሞ ተወስኖ ነበር።

በዚህ ቀን ጉባኤው የሚጀመረው ከእኩል ቀን በኋላ በአሥራ አንድ ሰዓት ስለነበረ፤ ንጉሠ ነገሥቱ ከአንድ ሰዓት በፊት የክብር ተከታዮቻቸውን አስከትለው ከሊግ ኦፍ ኔሽን መሰብሰቢያ አዳራሽ መግቢያ በር ላይ ሲደርሱ፤ በወጉ ለአንድ አገር መሪ የሚደረገው የፕሮቶኮል አቀባበል አልተደረገላቸውም። በዚህ የታሪክ መጽሐፍ ውስጥ በልዩ ልዩ ጉዳዮች ላይ ተዘርዘሮ እንደ ተገለጸው፤ የመንግሥታት ማህበር ዋና ጸሐፊ የሆነው ፈረንሳይኛ የሴፍ አቪኖል፤ (Joseph Avenol) የጣልያን ዲክታተር የቤኒቶ ሙሶሊኒ የፋሽስት መንግሥት ዋና ደጋፊ በመሆኑ፤ በኢትዮጵያ ጉዳይ የሚያመች መንገድ በአጋጠመው ቁጥር ብዙ ተንኮል ሲፈጽም የቆየ ነው። አሁንም የኢትዮጵያ ንጉሠ ነገሥት በመንግሥታት ማህበር ጉባኤ ላይ ለመገኘት ብዙ ሺህ ማይልስ ተጉዘው ከሊግ ኦፍ ኔሽን አዳራሽ ሲደርሱ፤ የሴፍ አቪኖል በዋናው በር ላይ ቀይ ምንጣፍ ዘርግቶ የፕሮቶኮል አቀባበል ያላደረገላቸው፤ ወዳጆቹ የሆኑትን ፋሽስቶቹን ለማስደሰት መሆኑ በግልጽ የታወቀ ነበር። በዚህ ጊዜ የንጉሠ ነገሥቱ የፖለቲካ ጉዳይ አማካሪና የመልዕክተኞች አባል የሆኑት፤ “ ሜትር ሎሬንሶ ታዕዛዝ ” የተፈጸመው የፕሮቶኮል ጉድለት ምክንያቱ ለምን እንደሆነ ዋናውን ጸሐፊ ሲጠይቁ፤ « ... ንጉሠ ነገሥቱ የመጡት የኢትዮጵያ መልዕክተኞች መሪ ሆነው የአገራቸውን ጉዳይ ለጠቅላላው ጉባኤ ለማመልከት እንጂ፤ የሊግ ኦፍ ኔሽን እንግዳ ሆነው ንግግር እንዲያደርጉ የተጋበዙ ባለመሆናቸው ነው ... » የሚል መልስ ተሰጣቸው። ሎሬንሶ፤ የተሰጠው ምክንያት አጥጋቢ ሆኖ አላገኙትም። በፓሪስ ከኤሊዜ (Elysée) ቤተመንግሥትና ከሎንዶን ከባኪንግሃም ፓላስ የፕሮቶኮል ሰዎች ጋር በስልክ ሐሳብ ለሐሳብ ሲለዋወጡ፤ « ... በመንግሥታት ማህበር ጠቅላላ ጉባኤ ላይ ተካፋይ ለመሆን የአንድ አባል አገር መሪ ራሱ መልዕክተኞቹን እየመራ ሲመጣ፤ ምንም እንኳን የሊጉ የክብር እንግዳ ሆኖ የተጋበዘ ባይሆንም፤ ቢያንስ በመጀመሪያው ዕለት ከስብሰባው አዳራሽ ዋና መግቢያ ላይ ተገኝቶ ዋናው ጸሐፊ የክብር አቀባበል ማድረግ ይገባው ነበር ... » የሚል አስተያየት አገኙ። በዚህ መሠረት፤ ሎሬንሶ ታዕዛዝ ከሕግ አማካሪው ከፕሮፌሰር ገፍዝ (JEŽE) ጋር ሆነው፤

1ኛ/ በገፍኔቭ የመንግሥታት ማህበር የኢትዮጵያ ባለሙሉ ሥልጣን ዋና መልዕክተኛ የሆኑት ብላቴን ጌታ ወልደማርያም፤ በፕሮቶኮል ረገድ ዋናው ጸሐፊ በንጉሠ ነገሥቱ ላይ የፈጸመውን በደል ለየመንግሥታቱ እንደራሴዎች እንዲገልጹ፤

2ኛ/ ሎሬንሶ ታእዛዝ በፖለቲካ ጉዳይ አማካሪነታቸው የፕሬስ ጉባኤ አድርገው፤ የዮሴፍ አቪኖልን አድራጉት ለጋዜጠኞች እንዲያስረዱ፤ የንጉሠ ነገሥቱን ፈቃድ ጠየቁ።

ጃንሆይም በበኩላቸው፤ ልዑል ራስ ካሣ ጋይሉን፤ የውጭ ጉዳይ ሚኒስትራቸውን ብላቴን ጌታ ኅሩይ ወልደሥላሴን፤ ልዩ ጸሐፊያቸውን አቶ ወልደ ጊዮርጊስ ወልደ ዮሐንስን ይዘው፤ ከሁለቱ የፖለቲካና የሕግ አማካሪዎች ከሆኑት ከሜትር ሎሬንሶና ከፕሮፌሰር ገፍዝ የቀረበላቸውን ሐሳብ ካጠኑ በኋላ፤

« ... እኛ እዚህ ገፍቼን ድረስ የመጣነው፤ በአገራችን ነጻነትና በሕዝባችን ላይ የሚፈጸመውን ግፍ አመልክተን ትክክለኛ ፍርድ እናገኛለን ብለን ነው። በአሁኑ ጊዜ አገራችን በፋሽስት ጦር ተይዞ፤ ሕዝባችን በጠላት እጅ በሚፈጅበት ሰዓት፤ በገፍቼን ያለው የመንግሥታት ማህበር ዋና ጸሐፊ በፕሮቶኮል አቀባበል በድሉናል ብለን በአደባባይ መናገር፤ ከክብራችን ጋር የሚስማማ ሆኖ አላገኘነውም። የመንግሥታት ማህበር ዋና ጸሐፊ ጨዋ ሰው ቢሆን ኖሮ፤ እኛን የጉዳን መስሎት ይህን የረከሰ ተግባር ሲፈጽም ባልተገኘ ነበር። በዚህ ጉዳይ እኛ እንደ እሱ ሆነን መታየት የለብንም። አቶ ሎሬንሶና ፕሮፌሰር ገፍዝ ያቀረባችሁልን ሐሳብ ለአገራችንና ለንጉሠ ነገሥቷ ክብር በመቆርቆር መሆኑን በሚገባ ተረድተነዋል። ነገር ግን፤ ያቀረባችሁት ሐሳብ ለጊዜው ቢቀር ይሻላል የምንለው፤ በዚህ በዓለም መንግሥታት ጉባኤ ላይ የክብራችንን ጉዳይ አገራችን ከደረሰባት መከራ ጋር አጣምረን መናገር፤ ሌላ ግምት ላይ እንዳይጥለን በመሥጋት መሆኑን እንድታውቁት እንጠይቃችኋለን ... » የሚል ውሳኔ ሰጠ። *

ፕሮፌሰር ጋስቶን ገፍዝ በማስታወሻው ላይ እንደ ገለጸው፤ « ... በንጉሠ ውሳኔ ሎሬንሶና እኔ ቅር ተሰኝተን ነበር። በተለይ ሎሬንሶ በጣም ተበሳጭቶ ንጉሠ የእነዚህን የሁለት ሽማግሌዎች፤ የራስ ካሣንና የብላታ ኅሩይን ምክር እያዳመጡ ወደፊት መግፋት አልቻልንም እስከ ማለት ደርሶ ነበር። ከጥቂት ጊዜ በኋላ፤ ሁለታችንም (ሎሬንሶና እኔ) ነገሩን ስናየው፤ የሁለቱ ሽማግሌዎች ምክር የሚነቀፍ አልነበረም። እኛ እንዳሰብነው፤ የኢትዮጵያ መልዕክተኛ በጠቅላላው ጉባኤ ላይ ስለ ፕሮቶኮል በደል አቪኖልን በመውቀስ ንግግር አድርጎ ቢሆን ኖሮ ምንም ዓይነት ጥቅም አይገኝም ነበር ... » ብሏል።

እ.ኤ.አ ማክሰኞ ሰኔ 30 ቀን 1936 ዓ.ም የኢትዮጵያ ንጉሠ ነገሥት፤ ልዑል ራስ ካሣ ጋይሉን የበጌምድርና የሰላሌ ገዥ፤ ብላቴን ጌታ ኅሩይ ወልደ ሥላሴን የውጭ ጉዳይ ሚኒስትር፤ ደጃዝማች ነሲቡ ዙ-አማኔልን የሐረር እንደራሴ፤ አቶ ወልደ ጊዮርጊስ ወልደ ዮሐንስን (ኋላ ጸሐፊ ትዕዛዝ) የንጉሠ ነገሥቱ ልዩ ጸሐፊ፤ አቶ ሎሬንሶ ታዕዛዝን (ኋላ ብላቴን ጌታ) የንጉሠ ነገሥቱ የፖለቲካ አማካሪ፤ አቶ ኤፍሬም ተወልደ መድሀንን (ኋላ ብላቴን ጌታ) የንጉሠ ነገሥቱ ተዘዋዋሪ መልዕክተኛ፤ አስከትለው ከሊግ ኦፍ ኔሽን ዋና መግቢያ በር ሲደርሱ፤ የኮንፌራንስ አስተናገሪዎች ተቀብለዋቸው፤ በስብሰባው አዳራሽ ውስጥ ለኢትዮጵያ መልዕክተኞች በተመደበው ገበታ ላይ ወንበራቸውን ያዙ።

* ከፕሮፌሰር ገፍዝ ሪፖርት የተገኘ የእክሊሉ ሀብተወልድ ማህደር

ቀደም ሲል ተዘጋጅቶ በነበረው ፕሮግራም እንደ ተገለጸው፤ በዚህ በሰኔ 30 ቀን የአሥራ ስድስተኛው የሊግ ኦፍ ኔሽን ጠቅላላ ጉባኤ ሥራውን ሲጀምር፤ የኢትዮጵያ ንጉሠ ነገሥት የመጀመሪያው ተናጋሪ እንዲሆኑ አልተደረገም። ለዚህም፤ የኮንፌራንሱ ፕሮግራም መሪ ሁለት ዋና ዋና አድርጎ የሚቆጥራቸውን ምክንያቶች ደርድሯል። የመጀመሪያው ምክንያት፤ የጉባኤው ሊቀመንበር የነበረው የቴኮሎጂኪያ የውጭ ጉዳይ ሚኒስትር ሙሴ ኤድቫርድ ቤነስ (Edvard Benes) የአገሩ ፕሬዚዳንት ለመሆን በአስቸኳይ ተጠርቶ ስለሄደ፤ በእሱ ቦታ የሚተካውን የቤልገርኩን ጠቅላይ ሚኒስትር የማስመረጫ ሥነ ሥርዓት ለማድረግ ሲሆን፤ ሁለተኛው ምክንያት ደግሞ፤ የዱቺ ሙሶሊኒ የውጭ ጉዳይ ሚኒስትር ኮንት ጋሌሐሶ ቺያኖ (Galeasso Ciano) ንጉሥ ኃይለ ሥላሴን የኢትዮጵያ ሕዝብ አስገድዶ ከአገር ያስወጣቸው ስለሆነ፤ በሊግ ኦፍ ኔሽን ጠቅላላ ጉባኤ ላይ ንግግር ማድረግ የለባቸውም በማለት፤ በሰፊው የጻፈው እጅግ አሳዛኝና ርካሽ የሆነ ዶክመንት ለመልዕክተኞቹ በቅድሚያ እንዲነበብ አስፈላጊ ነው ብሎ ዋናው ጸሐፊ ዮሴፍ አሼኖል በማዘጋጀቱ ነበር።

የኢንተርናሽናል ስብሰባን ሥነ ሥርዓት የሚያውቅ ሁሉ እንደሚረዳው፤ ለጉባኤው ሊቀመንበርነት የሚደረገው ምርጫ ከሁሉም ቅድሚያ እንዲሰጠው አስፈላጊነቱ ባያከራክርም፤ የሕገ ወጡ የፋሽስት መንግሥት ፕሮፓጋንዳ፤ ከኢትዮጵያ መሪ ንግግር በፊት እንዲቀረብ መደረጉ እጅግ የሚያሳዝን ነው። ንጉሠ ነገሥቱ ገጭቭ መጥተው በአሥራ ስድስተኛው ጠቅላላ ጉባኤ ላይ ንግግር ለማድረግ ከአንድ ወር በፊት በጠየቁት መሠረት፤ ለሰኔ 30 ቀን 1936 ዓ.ም ፕሮግራም የተያዘላቸው ስለሆነ፤ ከዚህ ጊዜ አንድ ቀን በፊት ሰኔ 29 ቀን ከፋሽስት የውጭ ጉዳይ ሚኒስትር የተላከው የዘለፋና የፕሮፓጋንዳ መልዕክት፤ እንዴት ከኢትዮጵያ መሪ ንግግር ቅድሚያ ይሰጠዋል? የመንግሥታት ማህበር ድርጅት የሚካሄደው የፋሽስት ደጋፊዎች በሆኑ ሰዎች ስለሆነና፤ ተግባሩንም የሚያከናውነው ለኮሎኒያሊስቶቹ መንግሥታት ጥቅም እንጂ፤ የድሆችን አገሮች መብት ለማስከበር ባለመሆኑ፤ የኢትዮጵያ ንጉሠ ነገሥት የመናገሪያ ተራቸው ደርሶ ሊቀመንበሩ እስከሚጠራቸው ድረስ፤ በትዕግሥት ከመጠበቅ በስተቀር ምንም ዓይነት የቅሬታ መንፈስ አላሳዩም።


የፋሽስት መንግሥት ኢትዮጵያን ጥፋተኛ አድርጎ በመክሰስ ያቀረበው የዘለፋና የቅጥፈት ደብዳቤ ተገቢ ባልሆነ ሥርዓት ለጉባኤው ተካፋዮች ከተነበበ በኋላ፤ አዲሱ ፕሬዚዳንት የቤልገርክ ጠቅላይ ሚኒስትር « ... አሁን የኢትዮጵያ መልዕክተኞች መሪ የሆኑት ንጉሥ ኃይለሥላሴ እንዲናገሩ መድረኩን እስጣቸዋለሁ ... » ሲል የሊቀመንበርነት ደውሉን አሰማ። በዚህ ጊዜ፤ በኢትዮጵያ የባህል ልብስ ላይ ጥቁር ካባ የደረሱት ንጉሠ ነገሥት ከወንበራቸው ተነሥተው፤ ግርማ ሞገስና እርጋታ በተመላበት አረማመድ ከመናገሪያው ሰገነት ላይ ሲደርሱ፤ በስብሰባው አዳራሽ ፎቅ ግራና ቀኝ ባሉት ጋለሪዎች ላይ ተሰግሰገው የሚጠባበቁት የፋሽስት ወርቦሎች፤ በሚያሰሙት ከፍ ያለ የብልግና ጨኸትና ፋጨት፤ የስብሰባውን አዳራሽ ፀጥታ አደባላለቁት። ንጉሠ ነገሥቱ ግን ከቆሙበት የመናገሪያ ሰገነት ላይ ምንም ዓይነት እንቅስቃሴ ሳያደርጉ ቀጥ ብለው በመቆም ፀጥታው እስኪሰፍን ድረስ በሚጠባበቁበት ጊዜ፤ ከመንግሥታት እንደራሴዎች መካከል አንዱ፤ የሩማንያው የውጭ ጉዳይ ሚኒስትር ሙሴ ኒኮላ ቲቱሊስኮ (Nicolas Titulesco) እጅግ በተባላጩ መንፈስ ከወንበሩ ብድግ ብሎ፤ « ... እነዚህን ባለጌዎች የሆኑትን አውሬዎች ለፍርድ ስትል አስወጣልን ... » ሲል ሊቀመንበሩን ጠየቀ።

ከሩማንያው መልዕክተኛ ጥያቄ በኋላ፤ በጉባኤው ላይ ተካፋይ ከሆኑት መካከል፤ በፒየር ላቫል ቦታ የተተካው የፈረንሳይ ጠቅላይ ሚኒስትር ሊዎን ብሉምና (Leon Blum) የእንግሊዝ የውጭ ጉዳይ ሚኒስትር አንቶኒ ኤደን (Antony Eden) በአዳራሹ ውስጥ በታየው የፋሽስቶች ብልግና ከፍተኛ ቅሬታቸውን ስለአሰሙ፤ ፖሊሶች ተጠርተው ወርብሎቹ እየተገፈተሩ እንዲወጡ ተደረገ። እዚህ ላይ፤ በመንግሥታት ማህበር ትልቅ ስብሰባ ላይ ይህን የመሰለው አሳፋሪ ሁኔታ እንዴት ሊፈጠር እንደቻለ ምርምር ቢደረግ፤ የዱቺ ወገን የሆነው የሊግ ኦፍ ኔሽን ዋና ጸሐፊ ተባባሪ መሆኑን ለማመን አያዳግትም። በደንቡ መሠረት፤ በዋናው ስብሰባ አዳራሽ ግራና ቀኝ የሚገኙት ጋለሪዎች፤ ታላላቅ ጉባኤዎች በሚካሄዱበት ጊዜ፤ ዲፕሎማቶች፤ የፓርላማ አባሎችና ታላላቅ ሰዎች እየተጋበዙ፤ የኮንፌራንሱን ሥራ የሚከታተሉበት እንጂ፤ የባለጌዎች መጨፈሪያ እንዲሆኑ የተዘጋጁ አይደሉም። ስለዚህም፤ በዚህ ዕለት ለፋሽስቶቹ ወርብሎች የመግቢያ ፈቃድ ሰጥቶ በጋለሪዎቹ ላይ ቦታ እንዲይዙ ያደረጋቸው የሊግ ኦፍ ኔሽን ዋና ጸሐፊ ቢሮ ስለሆነ፤ የኢትዮጵያን ንጉሠ ነገሥት እናዋርዳለን በሚል ርካሽ መንፈስ የተፈጸመ ድርጊት ለመሆኑ የሚያጠራጥር አይደለም።

ፖሊሶች ተጠርተው ፋሽስቶቹን ካስወጡና በስብሰባው አዳራሽ ላይ ፀጥታው ከሰፈነ በኋላ፤ ቀዳማዊ ኃይለ ሥላሴ ለእምሳ ሁለት መንግሥታት እንደራሴዎች ያሰሙት ንግግር፤ ጨካኝ የፋሽስት መንግሥት በኢትዮጵያ ሕዝብ ላይ የፈጸመውን ግፍ ብቻ ሳይሆን፤ በዚህ ጉዳይ የመንግሥታት ማህበርም የሚጠበቅበትን ትክክለኛ ፍርድ ካልሰጠ፤ እግዚአብሔርና ታሪክ ሥራውን ሲያስታውሱት እንደሚኖሩ ትንቢታቸውን ጭምር ነበር። በሊግ ኦፍ ኔሽን ታሪክ ላይ ለዘለዓለሙ ተመዝግቦ በምትኖረው በዚች ማክለኞ ሰኔ 30 ቀን 1936 ዓ.ም፤ የኢትዮጵያ ንጉሠ ነገሥት ያደረጉት ንግግር፤ በየመጻሕፍቱና በልዩ ልዩ የታሪክ ሰነዶች በሙሉ ሲታተሙ የኖሩ መሆናቸው የታወቀ ነው። የዚህ መጽሐፍ ደራሲ ግን፤ በዛሬው ድርሰቱ ይህን የገጭኹን ታሪካዊ ንግግር ለአንባቢዎቹ የሚያቀርበው፤ የተደረገውን ዲስኩር ቃል በቃል በማተም ሳይሆን፤ በተገለጹት ጽሑፎች ውስጥ፤ የቀዳማዊ ኃይለሥላሴ መልዕክቶች ዋና ዋናዎቹ የትኞቹ እንደነበሩ በየጉዳዩ እየለየ በማብራራት ነው። ደራሲው ለረዥም ዘመናት ባሳለፈው የጋዜጠኝነት ሞያው፤ የገጭኹን ታሪካዊ ዲስኩር መሠረታዊ ሐሳብ ሳይለቅ፤ አቀራረቡንና አገላለጹን የተለየ መልክ ለመስጠት ጥረት ያደረገበት ምክንያት፤ የዛሬውም ሆነ የነገው ትውልድ በቀላሉ አንብቦ ለመረዳት እንዲችል በማሰብ መሆኑን እንዲታወቅለት ይፈልጋል።



ቀ.ጌ.ሥ እና መልዕክተኞቻቸው ወደ ሊግ ኦፍ ኔሽን አዳራሽ ሲያመሩ፤
(June 30/36)



የሊግ ኦፍ ኔሽን የሰብሰባ አዳራሽ፤